

Safar-e-Adab
BEING THE STRING OF YOUR KITE



عید

عشاء افضل

رعد



از قلم عشاء افضل

All Rights Reserved

Copyright: Esha Afzal (Author)

Published by: Safar-e-Adab

Published On: safareadab.com

To get published with us, contact us via email or website:

safareadab.com

khanumaira@safareadab.com


adab@safareadab.com

Note: We don't charge anything to publish online. If anyone charges any kind of fee in order to publish your write-ups in the name of Safar-e-Adab, please don't try to go ahead with them and immediately report them using the contact us button on our website. Thank you

ضروری بات

رعد کے تمام جملہ حقوق لکھاری "عشاء افضل" کے نام محفوظ ہیں۔ کہانی کا کوئی بھی حصہ کسی بھی صورت میں کسی دوسرے پلیٹفارم یا سوشل میڈیا پر پوسٹ کرنے سے پہلے لکھاری کی اجازت درکار ہوگی۔ بغیر اجازت کہانی کا استعمال کرنے والوں پر سخت کارروائی کی جاسکتی ہے۔ اس کہانی اور اس میں موجود کردار محض تصوراتی ہیں۔ کسی بھی حقیقی کہانی یا انسان سے ان کا کوئی واسطہ نہیں ہے۔ کسی بھی طرح کی مشابہت کو اتفاق سمجھا جائے۔





ہسپتال کے تیز روشنی والے کمرے میں دو نفوس بیٹھے دکھائی دے رہے تھے۔ ایک بستر پہ موجود تھا جبکہ دوسرا قریب ہی کرسی جمائے اس پہ براجمان تھا۔ دونوں کے چہرے پہ دھیمی مسکراہٹ تھی۔ غالباً ان کے درمیان خوشگوار گفتگو کا سماں تھا۔

"تم بچپن میں بھی ایسے ہی کرتے تھے۔" عائشہ نے مسکرا کر اسے دیکھا اور ماضی کے حدید کا حوالہ دیا۔
 "خیر بچپن میں تو آپ کو مجھ پہ کافی پیار آتا تھا۔" اس نے نہایت محبت اور اپنائیت سے جواب دیا۔ ہلکے نیلے رنگ کی ہائی نیک کے ساتھ گہرے نیلے رنگ کا کوٹ پہنے ساتھ سیاہ جینز زیب تن کیے وہ ہشاش بشاش تھا۔ حدید نے ان کی مسکراہٹ کو شاد ہو کر دیکھا۔

"تم تھے ہی اتنے پیارے۔ جانتے ہو تم جیسا کیوٹ بچہ میں نے کبھی نہیں دیکھا تھا۔" وہ اس کا بچپن یاد کرتے تعریفی لہجے میں گویا ہوئیں تو وہ بے ساختہ مسکرایا۔
 "پیارا تو میں اب بھی ہوں۔ بس آپ کی بہو۔۔۔" وہ کچھ کہتے کہتے خاموش ہوا تو وہ مستفسر ہوئیں۔

BEING THE STRING OF YOUR KITE

"بہو کیا؟"

"اسے میں زیادہ ہی پیارا لگتا ہوں۔" اس نے میسنی ہنسی ہنستے نہایت صفائی سے بات بدلنا چاہی۔
 "کیا سچ میں؟" وہ اسے نادبئی نگاہوں سے گھورتے ہوئے پوچھنے لگیں۔ انہیں حدید کی بات میں سچائی نہیں دکھی۔

"آپ کو شک ہے کیا؟" وہ برا مناتے ہوئے بولا۔

"ہے تو" انہوں نے انکار نہیں کیا۔

"میرے پیارا ہونے میں؟" حیرت ہی حیرت تھی۔

"نہیں بیوقوف" وہ اس کی عقل پہ ماتم کناں ہوئیں۔

"پھر؟"

"کہ تم نور سے زیادہ پیارے ہو۔"

"مطلب آپ بہو کی حمایت کریں گی۔ بس بھی پتا نہیں کونسی ساسیں ہوتی ہیں جن کو بہوئیں زہر لگتی ہیں۔" وہ خالص جھگڑالو عورتوں کی طرح بولا جنہیں ساس بہو کی حمایت کرتی برداشت نہیں ہوتی۔

"خبردار جو میری بیٹی کو کچھ بولا۔" انہوں نے اسے گھورتے ہوئے تنبیہ کی۔

"بیٹی جو مرضی بول لے۔" وہ ناراض ہوا۔

"کیا کہا ہے اس نے؟" تفتیش بھر انداز۔

"کیا نہیں کہتی وہ؟" پر شکوہ انداز۔
BEING THE STRING OF YOUR LIFE

"محبت کرتے ہونا اس سے۔ پسند کی شادی کی ہے۔ اب اس کے نخرے بھی اٹھاؤ۔" یوں کہا گویا محبت کی ہے تو اب نبھاؤ۔

"وہی تو اٹھا رہا ہوں۔" درست بات کی۔

"اکتا گئے ہو؟" جانچتی نگاہوں سے اس کو پرکھتے ہوئے پوچھا۔

"اس سے نہیں اکتا سکتا۔" دل کی شکست تسلیم کی۔

"پتا ہے اس وقت تم مجھے ایک محب دکھ رہے ہو۔۔۔۔۔" وہ مزید کچھ کہتیں کہ وہ بول پڑا۔

"نا کریں پلیز۔" التجائی انداز۔

"تم محبت کرتے ہو تو قبول بھی تو کرو۔"

"کرتا ہوں۔ مگر اس کے سامنے نہیں کر سکتا۔" وہ بے بسی کے اعلیٰ درجے پہ فائز بولا۔

"کیوں؟" انہوں نے جاننا چاہا۔

"کیونکہ وہ نہیں سمجھے گی۔" کس کرب سے بولا تھا یہ وہی جانتا تھا۔

"تم سمجھاؤ گے تو وہ سمجھ جائے گی۔" انہوں نے تسلی آمیز لہجے میں کہا۔

"مام پلیز!" وہ اس موضوع پہ مزید گفتگو نہیں چاہتا تھا۔

"اوکے" انہوں نے اپنے لبوں پہ انگلی رکھی۔ کہ میں خاموش ہو چکی ہوں۔ مگر مسکراہٹ تھی کہ ختم نہیں

ہو رہی تھی۔ حدید نے بے چارگی سے انہیں دیکھا۔

اسی وقت باہر شور کی آواز آئی تو حدید معذرت کرتے اٹھا۔ وہ دروازہ کھول کر باہر آیا تو اپنے سامنے سے

ایک سٹرپر گزرتے دیکھا۔ سکیورٹی کا عملہ اس کے پیچھے بھاگ رہا تھا۔ یقیناً کوئی بڑی شخصیت ہسپتال آئی

تھی۔ اس نے ایک نظر ارد گرد پہ دوڑا کر واپس اندر جانا چاہا۔ مگر وہ ایک نظر کچھ ایسا دیکھ چکی تھی کہ وہ چاہ

کر بھی اندر نہیں جاپایا۔ سنہری بالوں والی لڑکی بنچہ بیٹھی زار و قطار رو رہی تھی۔ اس کے نفیس کپڑوں پہ

خون کے دھبے موجود تھے۔ بکھرے بال، داغ دار کپڑوں اور آنسوؤں سے تر چہرے والی وہ لڑکی اس کی

زخرف تھی۔ وہ اسے کیسے نہ پہچانتا۔ اس نے ایک قدم بڑھایا۔ اور پھر وہ تیز قدموں سے چل کر اس کے قریب پہنچا۔

"زخرف" اس نے پریشانی اور فکر مندی سے اسے پکارا۔ لیکن اس نے تو جیسے سنا ہی نہیں۔

"زخرف" اس کے کندھے کو ہلکا سا چھو کر پکارا تو اس نے سر اٹھایا۔ سرخ ڈوروں سے سچی سیاہ آنکھیں اس کی سیاہ آنکھوں سے ملیں۔ اس نے نم آنکھوں سے چند لمحے نو وارد کو دیکھا اور پھر ایک حادثہ ہوا جس نے حدید عالم کو منجمد کر دیا۔ وہ بچ سے اٹھتے اچانک ہی اس کے گلے لگ گئی۔ بازوؤں کو اس کی کمر کے گرد باندھے اس نے حدید عالم کا سانس روک دیا۔ صرف سانس ہی نہیں۔ اس کی ہر حس جامد کر دی۔ ارد گرد چلتے لوگ بھی پتھر بن گئے۔ آوازیں سماعت تک پہنچنے سے انکاری ہو گئیں۔ ہوائیں خوشگوار احساس لیے اس سے لپٹ گئیں۔ ساری روشنیاں مدھم پڑ گئیں۔ بس اس کے ساتھ لپٹی لڑکی کے اندر سے نکلتی کرنیں تھیں جو حدید عالم کے آر پار ہو رہی تھیں۔

کئی لمحات اس کی آنکھیں تعجب اور حیرت کے باعث کھلی رہیں۔ کتنے ہی سیکنڈز اسے سانس بھی نہ آیا۔ جب پھیپھڑوں نے زور ڈالا اور آکسیجن کی کمی شدت اختیار کرنے لگی تو اس نے کھینچ کر سانس لیا۔ سانس لینے کا عمل شروع ہونے کی دیر تھی وہ جیسے ہوش میں لوٹا۔ وہ۔۔۔ زخرف نور۔۔۔ حدید عالم کی زخرف نور، وہ اس کے شانے پہ سر رکھے ہوئے تھی۔ دنیا میں جنت مل جانا کسے کہتے ہیں یہ اس نے جان لیا تھا۔ کچھ لمحات میں اس نے خود کو کمپوز کیا۔ اپنے کندھوں پہ نمی محسوس کر کے اس نے اسے خود سے علیحدہ کیا۔ وہ جدا ہوئی تو اس کا چہرہ غور سے دیکھنے کا موقع ملا۔ ان سیاہ آنکھوں میں سرخ ڈورے دیکھ اس کے دل کو کسی نے مٹھی میں لیا۔

"کیا ہوا زخرف؟" اس کے ہاتھوں کو اپنے گرم ہاتھوں میں لیتے نہایت نرمی سے پوچھا۔ کپکپاتے ہاتھ ایک دم ہی ساکت ہوئے تھے۔

"وہ۔۔۔" وہ بتانے کی کوشش کرنے لگی مگر زبان نے ساتھ نہ دیا۔

"پہلے پر سکون ہو جاؤ۔" اس کے الجھے سنہری بالوں کو کانوں کے پیچھے اڑتے ہوئے تھل مزاجی سے کہا۔ اس کے لباس کے داغ اسے کوئی اور ہی داستان سنار ہے تھے مگر فلحال وہ منفی سوچوں کو خود پہ وارد ہونے نہیں دے سکتا تھا۔ مگر حقیقت سے کس کورست گاری ہے؟

"کیسے ہو جاؤں؟" وہ تھکن سے چور لہجے میں بولی۔ نم دار لہجہ۔۔۔ پھٹی ہوئی آواز یہ بتانے کو کافی تھی کہ وہ کافی دیر سے رونے کا عمل جاری کیے ہوئے تھی۔

"اسے۔۔۔ گولی۔۔۔ لگی ہے۔ وہ۔۔۔ مر رہا ہے۔" اٹھتے ہوئے بمشکل سامنے والے کو حالات سے آگاہ کیا۔ اس دوران آنکھوں نے ایک پل بھی برسنہیں چھوڑا۔

"کون مر رہا ہے؟ کسے گولی لگی ہے؟" حدید نے رک رک کر پوچھا۔ دل کی دھڑکن تیز ہو رہی تھی۔ آخر کیا ہو گیا تھا؟

"برہان۔۔۔۔۔ برہان کو گولی لگی ہے۔ یہ۔۔۔۔۔ یہ خون دیکھو۔ یہ اس کا خون ہے۔" اس کے ہاتھوں سے ہاتھ نکال کر اس کو اپنا خون آلود لباس دکھاتے ہوئے کہنا شروع کیا۔

"مجھے وحشت ہو رہی ہے۔ مجھے خوف آرہا ہے۔ وہ۔۔۔۔۔ وہ گولی مجھے لگنی تھی نا تو وہ اسے کیوں لگی؟ وہ تو بے قصور تھا۔" ہمایوں کمال کی نگاہوں سے سہمی وہ لڑکی سارا قصور خود کا ہی نکال گئی۔

"اسے کسی کے حصے کی گولی نہیں لگی۔ کوئی کسی کے حصے کی تکلیف نہیں اٹھاتا۔ خود کو قصور وار مت سمجھو۔" اس کا چہرہ ٹھوڑی کے مقام سے تھام کر اپنے روبرو کرتے ہوئے سمجھانا چاہا۔

"تم سمجھ کیوں نہیں رہے ہو۔ وہ مر گیا تو میں زندہ نہیں رہ پاؤں گی۔" زخرف نے بے بسی کی آخری حد پہ قدم رکھتے ہوئے روتے ہوئے کہا۔ اس کا یہ جملہ عام نہ تھا۔ وہ کہہ رہی تھی جبکہ حدید محسوس کر سکتا تھا کہ وہ سچ کہہ رہی تھی۔ پہلی بار حدید عالم نے برہان کمال کی زندگی کی دعا مانگی تھی۔

"وہ نہیں مرے گا۔" حدید مضبوط لہجے میں بولا۔

"تم اتنے یقین سے کیسے کہہ سکتے ہو؟" اس کے الفاظ پہ چند پل راحت محسوس کرنے کے بعد وہ پھر بے یقین ہوئی۔ بھلا کسی کے کہے الفاظ سے دنیا کے نظام میں تبدیلی واقع ہوتی ہے؟

"کیونکہ اللہ تمہارے آنسوؤں کی لاج رکھ لے گا۔" اس کے چہرے پہ پھیلے آنسوؤں کو صاف کرتے ہوئے اس نے پر امید لہجے میں کہا۔

"اللہ۔۔۔ ہاں میں اللہ سے دعا کروں گی۔ وہ برہان کو کچھ نہیں ہونے دے گا۔" اس سارے وقت میں وہ پہلی بار اللہ کے ذکر پہ پرسکون ہوئی۔

اسی وقت دانیال کمال کی وہاں آمد ہوئی۔ حدید کو دیکھ کر ان کے ماتھے پہ شکنوں کا جال بنا۔

"تم یہاں کیا کر رہے ہو؟" چھوٹے ہی سر سراتے لہجے میں استفسار کیا۔

"میں اپنے دوست سے ملنے آیا تھا۔ وہ بھی یہیں ایڈمٹ ہے۔" جانے کیوں لیکن وہ یہ نہیں بتا پایا کہ وہ عائشہ سے ملنے آیا تھا۔ جانے نانا، نواسی کا اس پہ کیا رد عمل ہوتا؟

"نانا، برہان ٹھیک ہے؟" ان کی گفتگو میں شامل ہوتے اس نے اپنے آنسو صاف کرتے اپنے دوست کا حال پوچھا۔

"وہ ٹھیک ہے بیٹا۔ وہ میرا پوتا ہے۔ بہادر اور مضبوط ہے۔ ایک گولی اس کا کچھ نہیں بگاڑ سکتی۔" وہ نہایت مان سے بولے۔ اگر برہان سن لیتا تو اسے یقین نہ آتا۔

"وہ ہوش میں نہیں تھانا" وہ کسی صورت پر سکون نہیں ہو رہی تھی۔ دماغ دلائل ڈھونڈ ڈھونڈ کر اسے تھکا رہا تھا۔ دل تھا کہ بات نہیں مان رہا تھا۔ روح تھی کہ چھلنی ہوتی جا رہی تھی۔

"کیونکہ وہ گولی اس کے دائیں جانب سینے میں چھید کر کے نکلی ہے۔ کچھ دنوں تک وہ بالکل ٹھیک ہو جائے گا۔ تم گھر جاؤ اور یہ لباس تبدیل کرو۔" برہان کی طبیعت کا حال احوال بتانے کے بعد انہوں نے اسے گھر جانے کا مشورہ دیا۔ کیونکہ جس چیز سے وہ اسے بچانا چاہتے تھے اس کے وقوع پذیر ہونے میں کچھ ہی دیر باقی تھی۔

"میں نہیں جاؤں گی۔" وہ بے بسی بھری ضد کرنے لگی۔

"تم اسے اپنے ساتھ لے جاؤ۔ اس کا یہاں سے جانا ضروری ہے۔" انہوں نے اسے چھوڑ اپنے داماد کو پہلا حکم جاری کیا۔ اور داماد کی مجال جو وہ انکار کرتا۔

"چلو زخرف" اس نے فوری نانا سر عرف منسٹر صاحب کا حکم مانا۔ اور اپنی بیوی کو بھی اس فرمان کی بجا آوری کے لیے کہا۔

"نہیں۔۔۔ جب تک برہان ہوش میں نہیں آتا۔ میں نہیں جاؤں گی۔" بیوی ٹھہری ضدی فوراً ہی انکار کر گئی۔

"تمہیں گھر جانا ہے نور۔ اس مائی آرڈر" پہلی بار انہوں نے سخت لہجے میں حکم سنایا تھا۔ ضدی نواسی کو حیرت کا جھٹکا لگا اور وہ چپ ہو گئی۔ آنسو یک دم ہی رک گئے۔

اسے اچانک ہمایوں کمال کی نظریں یاد آ گئیں۔

☆☆☆

گہرے اور تاریک اندھیرے میں اس وجود نے کانپتے ہاتھوں سے ایک نمبر ملانے کی کوشش کی۔ ناکام ہوا۔ پھر کوشش کی۔ بالآخر نمبر ملا لیا۔ سانس متوازن نہ تھی۔ پورا جسم پسینے سے شرابور تھا۔ بیل جا رہی تھی۔ ہر گھنٹی کی آواز کے ساتھ اس کے خون کی رفتار بڑھ رہی تھی۔ خوف اور وحشت سے اس کا دل بند ہو رہا تھا۔

کال اٹھالی گئی۔ مگر اس سے کچھ بولنا محال تھا۔ وہ مسلسل بولنے کی تگ و دو میں ہلکان ہونے لگا۔ "فرید؟ فرید یہ تم ہو؟" دوسری جانب والا شاید اسے پہچان چکا تھا۔

"ہ۔۔۔ہا۔۔۔ہاں" BEING THE STRING OF YOUR KITE

زبان لکنت زدہ ہو رہی تھی۔

"کیا ہوا؟ اتنے خوفزدہ کیوں ہو؟"

"مجھ سے۔۔۔۔۔ نشانہ خطا ہو گیا۔" اس نے ہانپتے ہوئے مدعا بیان کیا۔

"واٹ؟" مقابل کو حیرت کا جھٹکا لگا۔

"میں نے جان بوجھ۔۔۔"

"تم سے غلطی ہوئی یا تم نے جان بوجھ کر کیا۔" اس نے حقائق بیان کرنے

میں عار نہ جانی۔

"میں۔۔۔ میں مرنا نہیں چاہتا۔" وہ التجائیہ ہوا۔

"تمہاری موت یقینی ہو چکی ہے۔" اتنے سخت الفاظ پہ اس کے حلق میں کانٹے چبھے۔

"میں فرار ہو جاؤں گا۔" اس نے حل تجویز کیا۔

"وہ تمہیں پاتال سے بھی ڈھونڈ نکالے گا۔" اس نے اس کا انجام یاد دلایا۔

"ایک موقع تو دیں۔" وہ منت بھرے لہجے میں بولا۔

"وہ دوسرا موقع نہیں دیتا۔" یقیناً وہ شخص سفاک تھا۔

"اگر باس کو مار دوں؟" اگر اپنی جان بچانے کے لیے وہ فساد کی جڑ کو ہی ختم کر دے تو اس کو رہائی مل سکتی تھی۔

"وہ اتنی جلدی نہیں مرے گا۔ ایسے لوگ بہت لمبا عرصہ جیتے ہیں۔" بھلا برائی اتنی جلدی ختم کہاں ہوتی ہے؟

"تم میری مدد کرو۔" اس نے گھٹنے ٹیک دیے۔

BEING THE STRING OF YOUR KITE

"معدرت اب کچھ ممکن نہیں۔" مقابل نے فون کاٹ دیا۔

وہ وہیں فرش پہ ڈھیر ہو گیا۔

☆☆☆

وہ اس کے ساتھ ہسپتال کی راہداریاں عبور کرنے لگی۔ آنکھیں نم تھیں لیکن آنسو تھم چکے تھے۔ دنیا میں چند ہی تو رشتے تھے اس کے پاس۔ وہ ان کو کھو نہیں سکتی تھی۔ اس نے زندگی بھر کبھی دوست نہیں بنائے تھے۔ وہ سب تو اس کے پروفیشن کے باعث اس کے ساتھ جڑے تھے۔ اسی لیے تو اتنے ہفتے گزرنے کے

باوجود ان میں سے کسی نے اس کی خبر گیری کی کوشش نہ کی تھی۔ برہان کمال کے علاوہ اس نے کبھی کسی کو اپنا راز داں نہیں بنایا تھا۔ وہی اس کا دوست تھا، اس کا بہترین دوست۔ اس کی یہ حالت اسے رنج پہنچا رہی تھی۔

ہسپتال سے قدم باہر رکھنے کی دیر تھی کہ اس کی امید کے برخلاف میڈیا کا طوفان اس کے سر آدھمکا۔

"مس نور کیا آپ ہمیں بتا سکتی ہیں کہ یہ حادثہ کیسے پیش آیا؟"

"کیا آپ کے لباس پہ موجود خون برہان سر کا ہے؟"

"کیا آپ جائے وقوعہ پہ موجود تھیں؟"

"آپ کے خیال میں برہان سر کو کس نے ٹارگٹ کیا ہے؟"

دھڑا دھڑ کیمروں کی لائٹس اور مائیکس سے نکلتی بھانت بھانت کی آوازوں نے زخرف کے رہے سہے اوسان بھی خطا کر دیے۔ وہ سوشل میڈیا سٹار ہونے کے باوجود سہم گئی۔ پہلی بار اسے کیمروں سے کوفت ہوئی۔ پہلی بار لائٹ لائٹ میں آنا اسے عذاب کی مانند لگا۔ حدید جو اس کے پیچھے ہی تھا اور میڈیا والوں کی نظر سے اب تک پوشیدہ تھا اس نے مفلر سے اپنا چہرہ ڈھکا۔ اور فوراً سے زخرف کے آگے آکر کھڑا ہوا گیا۔ سب کی نظروں نے اس منظر کو جانچا۔ کیمروں نے اس ڈھکے ہوئے چہرے کو محفوظ کیا۔

"پیچھے ہٹو۔ ہم بات کر رہے ہیں۔" میڈیا کے ایک نمائندے نے اسے پڑے ہٹانا چاہا تو وہ مزید زخرف کے آگے آکر اسے اپنے پیچھے چھپا گیا۔

"آپ کو سوال پوچھنے کی اجازت کس نے دی؟" بارعب اور سنجیدہ آواز۔

"میڈیا آزاد ہوتا ہے جو چاہے پوچھ سکتا ہے۔" دوسرے نمائندے نے اپنی ہانگی۔

"ہر انسان آزاد ہوتا ہے۔ چاہے جواب دے، چاہے نہ دے۔ اب پیچھے ہٹیں۔" حدید نے زخرف کے گرد گھیرا بنا کر اسے یہاں سے لے جانا چاہا۔ اور زخرف تو بالکل ہی مافوق دماغ لیے ہوئے تھی۔ اگر حدید نے اسے تھامنا نہ ہوتا تو یقیناً وہ دھکم پیل میں ہی گر جاتی۔

"آپ کون ہیں؟" تیسرے نمائندے نے پر جوش پوچھا۔ حلیے سے تو یہ شخص کوئی گارڈ نہ لگتا تھا۔
 "میں محافظ ہوں" ایک نظر سامنے کیمروں کی طرف دیکھا۔ دوسری نظر اس پہ ڈالی جو سن دماغ لیے خوف زدہ تھی۔

"زخرف میم کا محافظ" تمام لوگوں کو پرے کرتے ہوئے وہ اسے اس مجمعے سے باہر نکالنے لگا۔
 "اب اگر کوئی ہمارے پیچھے آیا تو باخدا اس کا حشر کر دوں گا۔" انہوں نے اس کے پیچھے جانا چاہا مگر اس بار حدید کے سرد الفاظ پہ انہوں نے پیچھے ہٹنا ہی مناسب سمجھا۔
 سیدھا پارکنگ میں جا کر اس کے لیے کار کا دروازہ کھولا۔ وہ بیٹھ گئی۔ تو دوسری جانب آکر اپنے لیے دروازہ کھولا۔ اس کے بیٹھتے ہی حدید نے گاڑی ہسپتال کی حدود سے باہر نکالی۔

بظاہر وہ خاموش تھی مگر وہ جانتا تھا کہ اس کے اندر ایک تلاطم برپا ہے۔ وہ اس کی برہان سے وابستگی بخوبی جان چکا تھا۔ اس لیے اس کی ایسی حالت حیران کن نہ تھی۔ وہ مسلسل اپنے خالی ہاتھوں کو دیکھ رہی تھی۔ اسے تو یہ تک بھول گیا تھا کہ اس کے پاؤں میں جلن تھی۔ کیونکہ جو جلن اس کے دل میں ہو رہی تھی پاؤں کی جلن کا اس سے کوئی مقابلہ نہ تھا۔ دل کے علاوہ جسم کا ہر حصہ سن ہو چکا تھا۔

"زخرف" کافی دیر اس کو یوں دیکھنے کے بعد اس نے ڈرائیونگ سے نظریں پھیر کر اسے مخاطب کیا۔
 "تمہارے پاؤں میں درد ہے نا تو پلیز ہیلز نہ پہنو۔" اس کی جانب دیکھتے ہوئے کہا۔ اس کا دھیان بھٹکانے
 کو کافی بھونڈا بہانہ ڈھونڈا۔ شاید اسے سمجھ نہیں آ رہا تھا کہ وہ کیسے اس کی تکلیف کا مداوا کرے۔ اس نے
 محض اثبات میں سر ہلا دیا۔ حدید بے چین ہوا۔ وہ کچھ بولی کیوں نہیں۔ اس نے یہ کیوں نہیں کہا کہ وہ ہوتا
 کون ہے جس کی وہ بات مانے۔

اس کی زخرف تو رعب جماتی، ضدی، اکھڑ اور کھڑوس تھی۔ یہ خاموشی سے ہاں کرنے والی اس کی زخرف
 تو نہ تھی۔

نور نے خاموشی سے ہیلز سے پاؤں آزاد کیے۔

وہ غائب دماغی سے سڑک پہ نگاہیں جماتے ڈرائیونگ میں مشغول ہوا۔ دھیان بھٹک بھٹک کر اس پہ جارہا تھا
 جو کبھی اپنے ہاتھوں پہ لگے سرخ خون کو دیکھتی تو کبھی لباس پہ ان سرخ نشانات کو۔ حدید نے اچانک بریک
 لگائی۔ وہ تب بھی ٹس سے مس نہ ہوئی۔ اس نے اپنی جیب سے رومال نکالا۔ پھر پانی کی بوتل ہاتھ میں لیتے
 گاڑی کا دروازہ کھولا۔ رومال کو گिला کیا اور دروازہ بند کیا۔ ساکت وجود کے ہاتھ تھامے اور صاف کرنے لگا۔
 وہ کھوئی کھوئی اس خون کو رومال پہ منتقل ہوتے دیکھنے لگی۔ حدید نے اس کی سیٹ پیچھے کی۔ اتنی کہ وہ آرام
 دہ حالت میں آگئی۔

"یہ کیا کر رہے ہو؟" زبان پہ لگا قفل توڑا۔

"ٹیک لگاؤ۔ آنکھیں بند کرو۔" اس نے حکم یہ کہا۔

"مگر مجھے نیند نہیں آرہی۔" وہ معصومیت سے بولی۔

"میں نے سونے کو نہیں بولا۔"

"میں ٹھیک ہوں۔ سیٹ ٹھیک کرو۔"

"سیٹ ایسے ہی رہے گی۔ تمہیں خود کو پرسکون رکھنا ہے۔ برہان بالکل ٹھیک ہے۔ سیاسی خاندانوں میں یہ سب نارمل ہوتا ہے۔" وہ اسے سمجھانے کی نیت سے گویا ہوا۔

"کسی اپنے کو گولی لگتے دیکھنا نارمل نہیں ہوتا۔" اس نے بتایا۔

"سیاسی لوگ نارمل ہوتے بھی نہیں ہیں۔ اور یہ مت بھولو تمہارا کزن اس خاندان کا اکلوتا چشم و چراغ ہے۔ اس کے بہت سے دشمن ہیں۔ نہ تو تم قصور وار ہو نہ وہ۔ بس سب ایسے ہی ہونا تھا۔ لیکن چونکہ وہ ٹھیک ہے تو تم خود کو مزید مت تھکاؤ۔"

"یہ میرے اختیار میں نہیں۔" اس نے جیسے ہتھیار ڈالے۔

"بہت ساری چیزیں ہمارے اختیار میں نہیں ہوتیں لیکن ہمیں وہ کرنی پڑتی ہیں۔" مزید سمجھانا چاہا۔
BEING THE STRING OF YOUR KITE
"گاڑی چلاؤ۔" اس نے تھک کر کہا۔

"جب تک تم آنکھیں بند کر کے ٹیک نہیں لگاتی میں گاڑی سٹارٹ نہیں کروں گا۔" اس نے اٹل لہجے میں کہا تو زخرف نے گہرا سانس بھرا۔ سیٹ کی پشت سے اپنی پشت لگائی۔ پھر آنکھیں بند کیں۔ حدید نے سکھ کا سانس بھرا۔ اور گاڑی کو گھر کی طرف موڑ دیا۔

☆☆☆

وہ اپنے کمرے میں ٹی وی لگائے بیٹھی تھیں۔ ان کا شو ختم ہوا تو چینل تبدیل کرتے ہوئے ایک نیوز چینل پہ آکر وہ تھم گئیں۔ انہیں لگا انہوں نے اپنے بیٹے کا نام پڑھا تھا۔ مگر ایسا کیسے ممکن تھا۔ تحقیق کے لیے انہوں نے تمام نیوز چینلز آگے پیچھے کیے۔

ہر نیوز چینل پہ ایک ہی طرح کی سرخیاں چل رہی تھیں۔

"منسٹر دانیال کمال کے پوتے پر جان لیوا حملہ"

"ناظرین! برہان کمال، دانیال کمال کا اکلوتا پوتا جو حال ہی میں سیاست میں شمولیت اختیار کرنے کے لیے پاکستان واپس لوٹا تھا۔ کسی سیاسی حریف کی کاروائی کا شکار ہو گیا۔"

"جیسا کہ آپ دیکھ سکتے ہیں کہ ہماری ٹیم اس وقت ہسپتال کے باہر موجود ہے۔" ان کے کان سنسناہٹ کرنے لگے۔ یہ کیسے ممکن تھا؟ ابھی صبح ہی تو وہ ان سے مل کر گیا تھا۔ یہ نہیں ہو سکتا تھا۔ ماں کا دل مسلسل انکاری ہو رہا تھا۔ مگر تقدیر جب وار کرتی ہے تو کسی کا بھرم نہیں رکھتی۔

کئی لمحات وہ شل تاثرات سے ٹی وی کو دیکھتی رہیں۔ پہلے پہل کانوں نے بند ہو کر انہیں راحت دی مگر جیسے ہی وہ واپس آوازوں کو پہنچانے لگے مائدہ نے رموٹ پکڑ کر پوری شدت سے ٹی وی میں دے مارا۔

"جھوٹ ہے سب۔ بکو اس ہے یہ۔" وہ چیخنے لگیں۔ ملازم پریشان زدہ بھاگ کر ان کے کمرے میں داخل ہوئے۔

"ہمایوں۔۔۔ کہاں ہے ہمایوں؟" ملازموں کو دیکھ کر انہوں نے رعب دار آواز میں پوچھا۔ البتہ لہجہ لڑکھڑا رہا تھا۔ لڑکھڑا تو وہ خود بھی رہی تھیں۔

"میم وہ۔۔۔" مجبور ملازم نے کچھ کہنا چاہا۔

"میں نے پوچھا کہاں ہے ہمایوں؟" وہ چیخیں۔

"وہ برہان سر کے پاس ہیں۔" مودب سا جواب آیا۔

"کہاں؟" سانس رو کے استفسار کیا۔

"ہسپتال"

"کیوں؟"

"برہان سر کو گولی لگی ہے۔"

"وہ۔۔۔ وہ ز۔۔۔ زندہ ہے؟" دل ڈول رہا تھا۔ سانس تھم رہی تھی۔ مثبت جواب کی آس لیے انہوں نے پوچھا۔

"ہاں" ایک لفظی جواب نے ان کا اٹکا سانس بحال کیا۔

"گاڑی نکالو فوراً" دماغ کام کیا تو فوراً حکم صادر کیا۔

"میم، ہمایوں سر نے منع کیا ہے۔" ملازم بے چارگی سے بولا۔

"بھاڑ میں گیا ہمایوں اور اس کا حکم۔ میں نے کہا گاڑی نکالو۔ ورنہ اس گھر میں ہونے والی تباہی کے ذمہ دار تم خود ہو گے۔" پاس پڑا گلہ ان فرش پہ مارتے انہوں نے باقاعدہ تجربہ کر کے دکھایا تو اس نے حکم کی تعمیل میں ہی عافیت جانی۔

"جو آپ کا حکم" مودبانہ انداز میں کہتے وہ گاڑی نکالنے چلا گیا۔

انہوں نے چادر خود پہ پھیلائی اور دانیال کمال کے آشیانے سے نجات حاصل کی۔

☆☆☆

ہلکی برف باری سے ڈھکے اس خوبصورت اور نفیس گھر کی چار دیواری میں دو وجود کچھ فاصلے پہ کھڑے تھے۔

"کنزہ چلیں؟" ابراہیم صاحب اس کے کمرے کے دروازے میں کھڑے آئینے کے سامنے کھڑی اپنی بیٹی سے مخاطب ہوتے ہوئے بولے۔

"بالکل"

ایک آخری نگاہ خود پہ ڈالتے وہ مڑی۔ ٹی پینک لانگ سکرٹ کے ساتھ پرنٹڈ سیاہ و سفید بلاوز جس پہ ٹی پینک جیکٹ پہن رکھی تھی۔ بالوں کو کرل کر کے کچھ آگے کی جانب اور کچھ پشت پہ کھلے چھوڑے، شفاف چہرے پہ ہلکا سا میک اپ کیے، گردن کے گرد مفلر لپیٹے، پاؤں میں سنیکرز پہنے وہ مکمل تیار تھی۔ آج دونوں باپ بیٹی کا ارادہ آفس جانے کا تھا۔ حدید کے کہے کے مطابق ان کا جانا ضروری تھا۔ کیونکہ اگر باس چند دن موقع پہ موجود نہ ہو تو ایمپلائے سست ہو جاتے ہیں۔

وہ دونوں آفس کے لیے روانہ ہوئے۔ کنزہ ڈرائیونگ کرنے لگی۔ دونوں کے درمیان بزنس سے متعلق گفتگو کا آغاز ہوا۔

"بابا میں سوچ رہی تھی کہ اگر اس کمپنی میں باقاعدہ حدید کا حصہ مختص کر دیا جائے؟ آپ کا کیا خیال ہے اس بارے میں؟" ہنوز سامنے سڑک پہ نظریں ٹکائے اس نے سرسری سا کہا۔

"خیال تو اچھا ہے۔ مگر وہ نہیں مانے گا۔" انہوں نے اس خیال کی پشت پناہی کرتے ہی تردید بھی کر ڈالی۔

"یہ تو زیادتی ہوگی۔ اس کمپنی کو زمین سے آسمان تک لے کر جانے والا حدید ہے۔ یہ اس کا حق ہے۔" وہ اسے اپنا حق نہیں سمجھتا۔ "آنکھوں پہ چشمہ درست کرتے افسوس سے کہا۔

"آخر کیوں؟ اس کا ہم دونوں کے سوا کون ہے؟ کوئی بھی تو نہیں۔ پھر وہ ایسے کیوں کرتا ہے؟" چہرے پہ چھائی تازگی یک دم مر جھانے لگی۔ جب جب وہ اجنبی ہوتا تب تب کنزہ ابراہیم مر جھا جاتی۔ "بس وہ اپنے باپ جیسا ہے۔" انہوں نے گویا ہتھیار ڈالے۔

"حدید کے بابا کا قاتل نہیں ڈھونڈا آپ نے؟" اسے نہ جانے کہاں سے بھولی بسری بات یاد آگئی۔
BEING THE STRING OF YOUR KITE
"وہ حادثہ تھا۔" چہرے پہ کرب پھیلا۔

"اور یہ حادثہ اسے اجاڑ گیا۔" رنجیدگی کے اعلیٰ درجے پہ خود کو محسوس کیا۔

"ہم سنوار لیں گے اسے۔" یقین دہانی کی کوشش۔

"وہ موقع نہیں دیتا۔" افسوس اور دکھ کی لہر۔

اور یہاں ابراہیم وجدانی کو ادراک ہوا کہ ان کی بیٹی پور پور حدید عالم کی محبت میں ڈوب چکی ہے۔

اب جا کر انہیں احساس ہوا کہ انہیں مزید تاخیر نہیں کرنی چاہئے۔ اگر وقت ہاتھ سے نکل گیا تو وہ اپنی بیٹی کو کھودیں گے۔

☆☆☆

وہ اسے لیے اس کے گھر پہنچا اور گاڑی کو دروازے کے باہر روکا۔ وہ گاڑی کا دروازہ کھولنے لگی تو حدید نے اس کا ہاتھ پکڑ کر ایسا کرنے سے باز رکھا۔ اس نے اچنبھے سے حدید کو دیکھا تو اس نے وضاحت پیش کی۔

"رک جاؤ۔ وہ سامنے دیکھ رہی ہو۔" اس نے شیشے کے پار اشارہ کیا جہاں ایک ملازمہ ہاتھ میں سامان اٹھائے جا رہی تھی۔ باقی سارا علاقہ خاموشی میں ڈوبا تھا۔

"اسے جانے دو۔" اس نے بات مکمل کی۔ وہ اس کی بات سمجھتے رک گئی۔ وہ اس کو سوالات سے بچانے کی غرض سے کہہ رہا تھا۔ اس پل اس نے رخ موڑ کر اسے دیکھا جو اس کے برابر بیٹھا تھا۔ چند ہفتوں قبل جس کو وہ جانتی تھی نہ تھی آج وہ اس کا محافظ بنا بیٹھا تھا۔ اس نے زندگی میں کبھی ایسے لوگ نہیں دیکھے تھے جو بغیر مفاد کے کسی کی مدد کرتے۔ وہ واحد تھا جس نے ہر مشکل وقت میں اسے تھاماتھا۔ اس کے دل نے چاہا کہ وہ اس کو روک دیتی کہ وہ ایسا نہ کیا کرے۔ وہ اتنا اچھا نہ بنے کہ اسے دنیا کی حقیقت ہی بھول جائے۔

شیشے کے پار نظر آتی وہ ملازمہ جیسے ہی منظر عام سے غائب ہوئی حدید اس کی جانب مڑا۔ اسے خود کو دیکھتا پایا کہ وہ اس سب میں پہلی بار مسکرایا۔

"چلیں؟" نرم تاثرات اور طلب آمیز نگاہیں۔

"ہاں" اسے اپنی بے اختیاری کا اندازہ ہوا تو اس نے فوراً رخ موڑا۔ اور گاڑی سے باہر نکلی۔ جبکہ حدید کے چہرے پہ مسکان جم گئی۔

"چابی؟" دروازے کی دہلیز پہ قدم رکھتے حدید نے اس کے سامنے ہاتھ پھیلا یا۔ زخرف نے جیب میں ہاتھ ڈالا مگر چابی نہ ارد۔

"چابی تو نہیں ہے۔ لگتا ہے کہیں گر گئی۔" وہ پریشان کن انداز سے گویا ہوئی۔ زندگی نے ایک ہی بار اس پہ ننگ ہونے کی ٹھان لی تھی۔

"کوئی مسئلہ نہیں۔ میں تو ہوں نا۔" اس کی زندگی کا سراسر پاس ہی تھا۔
"تم کیا کر لو گے؟"

"میں بغیر چابی کے دروازہ کھولوں گا۔ مگر اس بات کا ذکر تم کسی سے نہیں کرو گی۔"
وہ نہایت دھیمی سرگوشی میں بولا۔ گویا کوئی راز تھا ہا ہو۔

"تم یہ نہیں کر سکتے۔ یہ کوئی فلم نہیں چل رہی۔" اسے انڈریسٹیمیٹ کرتے وہ مزید سنجیدہ ہوئی۔

"زندگی کسی فلم سے کم تھوڑی ہے۔" زندگی پہ اپنا تبصرہ پیش کرتے وہ آگے بڑھا۔ پھر اپنی جینز کی جیب سے ایک باریک نوکیلی پن نکالی۔ اسے دروازے کے تالے میں گھسایا۔ چند بار کلک کی آواز کے ساتھ دروازہ کھل گیا۔ وہ حیرت سے منہ کھولے اسے دیکھے گئی۔ اسے یوں دیکھ حدید نے ابرو اچکائی۔

"مان جاویا تمہارا شوہر بہت کام کی چیز ہے۔" جو اباز زخرف نے جھر جھری لی۔ یہ آدمی تو خطرناک تھا۔
ابھی وہ اس کا ڈوبنے والا ڈرامہ نہیں بھولی تھی اور آج یہ نیا کارنامہ دیکھ لیا تھا۔ اس نے دل میں اقرار کیا کہ یہ شخص تو کسی کو بھی بیوقوف بنا سکتا تھا۔

"چلو اندر اب" وہ جو ہونق بنی کھڑی تھی۔ حدید نے اسے اندر جانے کو کہا تو وہ فوراً اندر بڑھی۔

"ایک بات بتاؤ۔" اپنے کمرے کی طرف بڑھتے ہوئے اس نے مڑ کر اسے دیکھا اور پوچھنا چاہا۔

"ہوں" اپنا مفلر اتارتے ہوئے کہا۔

"تم سب کے گھروں کے دروازے کھول لیتے ہو؟" اس کے چہرے پہ جانچتی نگاہیں مرکوز کیے پوچھا۔

"تمہیں میں چور لگتا ہوں؟" شاکی کیفیت۔ مفلر ہاتھ میں ہی جم گیا۔

"نہیں میرا وہ مطلب نہیں تھا۔" اس کے تاثرات اور رد عمل پہ وہ شرمندہ ہوئی۔

"میں جانتا ہوں مسز۔ اب جا کر آرام کرو۔ بعد میں پوچھ لینا میری چوری، ڈکیتی کی وارداتیں۔" مفلر کو کیلی پہ ٹانگتے ہوئے سرسری سا کہا۔ اپنی بیوی کی جلی کٹی باتیں برداشت کرنا بھی تو ایک اچھے شوہر کا فرض ہوتا ہے۔

"میں نے تمہیں چور نہیں کہا۔" اسے لگا وہ غصہ کر گیا۔

"اچھانا۔ میں مذاق کر رہا تھا۔" اس نے اپنی بیوی کی یہ فکر بھی دور کر دی۔

"میں جاتی ہوں۔"

"ہاں جاو پلینز۔ کپڑے تبدیل کر لو۔ میں تمہارے لیے کچھ کھانے کو۔۔۔"

"مجھے کچھ نہیں کھانا۔" اس نے حدید کی بات ٹوکی۔ اس کے چہرے پہ یک دم ہی مایوسی کے تاثرات

چھائے۔

"بس تم ابھی نہیں جانا۔" اگلی بات نے اسے خوشگوار احساس کی گرفت میں قید کیا۔

"نہیں جاتا مادام۔ جب تک کہیں گیس ساتھ رہوں گا۔ جب نہیں کہیں گیس اس وقت بھی مجھے اپنے ہم قدم پائیں گیس۔" وہ پر خلوص بولا تو اس کی بات پہ یقین کرتے وہ وہاں سے چلی گئی۔

وہ قابل یقین تھایہ زخرف نور نے جان لیا تھا۔ پہلی بار کسی انسان پہ اس نے اتنا اعتبار کرنا چاہا تھا۔

☆☆☆

وہ نہا کر کپڑے تبدیل کر کے واپس لاونچ میں آئی۔ صاف کپڑے پہنے، دھلے چہرے اور بالوں کے ساتھ وہ پہلے سے بہتر دکھائی دی۔ اس نے ارد گرد دیکھا تو وہ نظر نہ آیا۔ وہ پر شکوہ ہوئی۔ یک دم ہی کلفت اور کشافت نے آن گھیرا۔

"کہتا تھا ساتھ رہوں گا۔"

"صرف کہتا نہیں ہوں۔ عمل بھی کرتا ہوں۔" سوپ کا بھاپ اڑاتا بادل پکڑ کر کچن سے باہر نکلتے ہوئے جواب دیا تو وہ جھینپ گئی۔

"تم پھر کچن میں چلے گئے۔" صورت حال کو نارمل کرنے کی غرض سے کہا۔

"میری بیوی کا گھر ہے۔ جدھر مرضی جاؤں۔" اس نے پورے حق اور وثوق سے جتایا تو وہ مزید جھینپ گئی۔ بہت شوق تھا اس سر پھرے کو اسے اپنی بیوی بولنے کا۔

"اچھا چلو بیٹھو۔ اور یہ سوپ پیو۔" اس کی ہچکچاہٹ محسوس کر کے وہ اس کے آگے سوپ کا پیالہ کرتے ہوئے بولا۔ خود وہ کچھ فاصلے پہ ہی بیٹھ گیا۔

"یہ تم نے بنایا ہے؟" گرم گرم سوپ کو چکھتے ہوئے پوچھا۔

"نہیں تم جانے سے پہلے بنا کر گئی تھی۔"

"سوری" اسے پھر لگا وہ غصہ کر گیا۔

"آئندہ نہیں بولو گی۔" حدید نے سنجیدگی سے منع کیا۔

"غلطی ہو جائے تو سوری بولتے ہیں۔" دادی اماں کی طرح بتایا اور جتایا۔ حدید کو ہنسی آئی مگر وہ ضبط کر گیا۔

"لیکن شوہر کو دو بول پیار کے بول دیتے ہیں۔" اس کے اچانک جواب پہ وہ چہرہ موڑ گئی۔ البتہ گال لال گلابی ہو رہے تھے۔ حدید نے اس منظر کو پہروں دیکھا۔ وہ خاموشی سے سوپ پینے لگی۔ اور حدید اس کی حرکات و سکنات کو ازبر کرنے لگا۔

"کیسا لگا؟" وہ ختم کر چکی تو اس نے خود ہی پوچھ لیا۔ شاید اسے بھی دو لفظ تعریف کے سننے کو دل چاہ رہا تھا۔

"تمہارے ہاتھ میں بہت ذائقہ ہے۔" اس نے بے ساختہ جواب دیا۔ پورا دن خراب جانے کے بعد اس ٹھنڈ میں اس کے ہاتھ کا بنا گرم سوپ اسے من و سلوی کے مترادف معلوم ہوا۔

"ایسے شوہروں کے لیے لڑکیاں دن رات وظیفے کرتی نہیں تھکتیں۔ اور تم ہو کہ قدر نہیں۔" وہ جتنا نہیں بھولا۔

"بہت فضول بولتے ہو۔" سوپ کا پیالہ ٹیبل پہ رکھتے ہوئے کہا۔ البتہ لہجہ نرم تھا۔

"تم سن لیا کرو۔" اس نے فرمائش کی۔

"سن لوں گی۔" فرمائش رد نہیں ہوئی۔

"میرے لیے اعزاز ہو گا۔" دل کے مقام پہ ہاتھ رکھ کر سر کو خم دیتے ہوئے کہا تو وہ مسکرائی۔ یہ شخص اسے کسی عظیم الشان ریاست کی ملکہ کی طرح ٹریٹ کرتا تھا۔ اسے تو یقین نہ آتا تھا کہ ان دونوں کی کاغذی شادی ہے۔

اسی لمحے حدید کا فون بجا۔ ابراہیم کی کال تھی۔ اس نے نہیں اٹھائی۔ اور شاید یہ پہلی بار ہوا تھا۔
"کال تو سن ہی سکتے ہو۔"

"میں نے سوچا بے ادبی ہو گی۔" اس نے نہایت مودبانہ انداز میں کہا۔ زخرف کو اس پہ پیار آیا۔ مگر اس نے خود کو جھٹکا۔

"سن لو۔"

"سناؤ" چہرے پہ دایاں ہاتھ رکھتے اس کی طرف جھکتے کہا تو اس نے حدید کو تھوڑا پیچھے کیا۔
"کال سن لو۔" کال پہ زور دے کر کہا۔

BEING THE STRING OF YOUR KITE

"جو حکم مادام" وہ اٹھ کر ذرا فاصلے پہ چلا گیا۔ وہ اس سے چند اہم معلومات لے رہے تھے جو وہ دینے لگا۔ زخرف خالی برتنوں کو پکچن میں رکھنے کے لیے اٹھی۔ پکچن میں جا کر برتن دھونے کے بعد اس نے برتن الٹے کر کے شلف پہ رکھے۔ پھر باہر آئی۔ وہ کال سن چکا تھا۔ وہ صوفہ پہ جا کر بیٹھ گئی۔ حدید وہیں کھڑا اسے دیکھنے لگا۔ پھر اس کے پاس جا کر بیٹھ گیا۔

"رولوز خرف" وہ جو ویران نظروں سے سامنے دیکھ رہی تھی۔ اس کی آواز پہ ہوش میں لوٹی۔

"تم کندھا دو گے؟" اپنی سیاہ آنکھوں سے اس کو سحر زدہ کرتے پوچھا۔ اور حدید عالم بھلا زخرف نور کو انکار کر سکتا تھا؟

"ہمیشہ۔ اور اپنی وجہ سے کبھی رونے کا موقع نہیں آنے دوں گا۔" اس کے مثبت جواب پہ وہ خاموشی سے اس کے قریب ہوتے اس کے کندھے پہ سر رکھ گئی۔ حدید کے دل میں ہلچل ہوئی۔ گلے میں گٹٹی ابھر کر معدوم ہوئی۔ اسے یہ سب خواب محسوس ہوا اور وہ تا عمر اس خواب میں جینے کو تیار تھا۔

"وہ مجھے لینے آیا تھا۔" اس نے بولنا شروع کیا تو وہ سراپا سماعت بن گیا۔

"ہوں"

"میں نے اس سے کہا تھا کہ میں انتظار نہیں کروں گی۔"

"ہوں"

"اس نے مجھے انتظار میں ڈال دیا۔" متواتر بہتے آنسو حدید کی شرٹ کو بھگونے لگے۔ اس نے خود کو ضبط کے کڑے مرحلے پہ پایا۔

"مجھے انتظار کرنے کی عادت نہیں ہے۔" وہ اسے بتانی لگی۔ جانے کیوں؟ شاید وہ چاہتی تھی کہ حدید عالم کبھی اسے انتظار نہ کروائے۔

"تم سن رہے ہو؟" اس کی جانب سے خاموشی محسوس کرتے پوچھا۔

"ہاں" وہ غائب دماغی سے بولا۔

"تم نے کبھی کسی اپنے کو تکلیف سے سکتے دیکھا ہے؟" یہ پوچھ کر اس نے حدید عالم کے زخم ادھیڑے۔

"نہیں" وہ سچ کی مانند جھوٹ بولتا تھا۔

"میں نے دیکھا ہے۔ جب میرے بابا کا قتل ہوا تھا تو میری ماں بہت سسکی تھی۔ جب برہان میری وجہ سے پاکستان چھوڑ کر گیا تھا اس وقت میری ممانی مجھے بد دعائیں دے دے کر سسکی تھیں۔ جب۔۔۔۔"

"خاموش ہو جاؤ پلینز۔" بھاری سانسیں سینے میں اٹکیں تو اس نے التجا کی۔

"میرا باپ کسی کے ظلم کا شکار ہو گیا۔ میری ماں کو میں یاد نہیں۔ میرا کزن زندگی، موت کی جنگ لڑ رہا ہے۔ میرے ماموں مجھ سے بد ظن ہیں۔ میری ممانی مجھے مرنے کی دعائیں دیتی ہیں۔ میرا کیریئر داؤ پہ لگ چکا ہے۔ میری زندگی تباہ ہو چکی ہے۔" سالوں کی بھڑاس تھی جو اس شخص کے سامنے نکل رہی تھی۔

حدید نے اس لڑکی کی تکالیف پہ اپنے دل میں درد کی لہر محسوس کی۔ وہ لہر مزید حملہ آور ہوتے اس کے سینے، سر اور اب دماغ پہ وار کرنے لگی۔ اس نے خود کو کنٹرول کرتے لہروں کو خود کو فنا کرنے سے روکا۔

"تمہاری ماما تمہیں اپنی بہو سمجھتی ہیں۔ تمہارے نانا تم پہ جان دیتے ہیں۔" اس نے مثبت رخ دکھانا چاہا۔

"اور تم؟" اس نے ہر مثبت اور منفی رخ کو پرے کرتے اپنا چہرہ اس کے روبرو کر لیا۔ روئیں آنکھیں جن میں سرخ ڈورے عیاں تھے۔ سرخ ناک، پتے گال اور بھیگی پلکوں والی اس لڑکی نے حدید عالم کے حواس سلب کر لیے۔

"حدید عالم تم پہ قربان ہو سکتا ہے۔" میکائلی کیفیت میں کہا۔

دل کی گہرائی سے نکلنے والے الفاظ کی سچائی میں کوئی شک نہ تھا۔

"اور حدید عالم ایسا کیوں کرے گا؟" اس کے بارعب، وجیہہ اور پرکشش چہرے پہ نگاہیں ٹھہراتے اس کی آنکھوں میں دکھائی دیتی محبت سے نظریں چراتے استفہامیہ ہوئی۔ آخر وہ کیوں اس کی خاطر قربان ہونے لگا؟

"کیونکہ تم اس قابل ہو کہ تمہاری خاطر مر جاسکتا ہے۔" جذبات کی نرم گرم سی آمیزش تھی۔ زخرف پگھلنے لگی۔

"اور اگر میں کہوں کہ جیا جائے؟" اس کی آنکھوں میں اپنی سیاہ آنکھیں ڈالے فرمائش کی۔

"تم میسر ہو تو لمبی عمر کی دعا مانگوں۔" اس کی آنکھوں کی سیاہی میں غرق ہوتے سحر زدہ کہا۔

"تم اوبسیس ہو مجھ سے؟" ایک ٹک ٹاکر اور ہیر وئین سے یقیناً انہی الفاظ کی امید کی جاسکتی تھی۔

"نہیں" اس نے صاف انکار کیا۔

"پھر؟" تجسس بھرا سوال۔

BEING THE STRING OF YOUR KITE

"پھر یہ کہ اب تم سو جاؤ۔" اس نے ٹالتے ہوئے کہا۔

"ایسے ہی سو جاؤ؟" وہ ٹل گئی۔ لیکن نئی فرمائش کے ساتھ۔ ایک تو محبوب فرمائشیں کر کے محب کا ضبط آزماتے رہتے ہیں۔

"کیسے؟" نا سنجھی بھرا استفسار۔

"تمہارے کندھے پہ سر رکھ کر؟" وہ پورے استحقاق اور مان سے واپس اس کے کندھے پہ سر رکھتے ہوئے بولی۔

"نہیں" اس نے صاف انکار کیا۔

"کیوں؟" دھیمی سی آواز میں سوال داغا۔

"مار دو گی تم مجھے۔" دھیمی اور بے بس بڑبڑاہٹ زخرف نے بخوبی سنی۔

"ابھی تو کہا تھا کہ میری خاطر مر سکتے ہو۔" اپنا حسین چہرہ جو اس شخص کی کمزوری تھی وہ سامنے کرتے چیلنج کرتے ہوئے کہا۔

"پر تم نے کہا تھا کہ تم چاہتی ہو میں جیوں۔ تو تمہارا حکم سر آنکھوں پہ۔" وہ دامن بچا گیا۔

"میری ہر بات کو حفظ کیوں کر لیتے ہو؟" پر تجسس استفسار۔

"تمہارا تو ہر تاثر حفظ ہو جاتا ہے مجھے۔ تم کلام کی بات کرتی ہو۔" اسے اس کی اہمیت جتائی۔

"بزنس مین ہونا۔ اسی لیے ذہین ہو۔" موضوع تبدیل کرنا چاہا۔

"تم جانتی ہو تم میری تعریف کر رہی ہو۔" کیا ہوا جو موضوع تبدیل ہو جائے بس من پسند سا تھی ہونا

چاہئے۔ پھر خاموشی بھی لطف دیتی ہے۔

"کیا تمہیں یقین نہیں ہو رہا؟" وہ شرارت سے گویا ہوئی۔ برہان کمال کو گولی لگنا، اس کے خون آلود

کپڑے، میڈیا کا اس کو ٹارگٹ کرنا اسے تو سب بھول گیا۔ وہ شخص تھا ہی ایسا کہ اسے اس کا ہر غم بھلوا دیتا تھا۔

"مشکل درپیش ہے۔" صاف گوئی کی انتہا۔ البتہ چہرے پہ شریر مسکراہٹ تھی۔ کوئی اس حدید کو دیکھتا

وللہ یقین نہ کرتا۔ اپنی زخرف کے لیے وہ اتنا ہی بے ضرر اور کمفرٹ تھا۔

"آسان کر لو۔" مشورہ دیا۔

"جو حکم مادام" سر کو خم دیا گیا۔ وہ کھکھلا اٹھی۔ حدید عالم، زخرف نور کا کمفرٹ زون بن گیا تھا۔

"اتنے تم فرمانبردار" ڈپٹنے کا سا انداز۔

"کوئی شک ہے؟" اس کے پاس سے اٹھتے ہوئے کہا۔ یہ لڑکی جانتی تک نہ تھی کہ اس کے اتنے قریب بیٹھ کر وہ اس کے دل کی دھڑکن منتشر کیے ہوئے تھی۔

"چلو شباش اندر کمرے میں جا کر لیٹو۔" وہ اسے صوفے پہ لیٹتے دیکھ فوری بولا۔

"میں صوفے پہ ہی سو جاؤں گی۔"

"اندر جو بیڈ ہے وہ دکھانے کے لیے رکھا ہے کیا؟"

"تم مجھ پہ طنز کرو گے۔" وہ بہت مان سے بولی۔ اتنا مان کہ حدید حق دق رہ گیا۔

"گستاخی معاف مادام۔ مگر یہاں آپ صحیح سے آرام نہیں کر پائیں گیں۔" وہ مان دکھائے گی تو حدید جان بھی دے دے گا۔

"اندر جا کر ڈر لگے گا۔" بھلا اس سے کیا چھپاتی۔

"ڈر سے لڑنا سیکھو زخرف۔"

"ابھی نہیں پلینز" اسے فلحال بالکل بھی بے خوف نہیں ہونا تھا۔ وہ جیسا محسوس کر رہی تھی وہی اسے بتانا چاہتی تھی۔ وہ اس کے سامنے اپنے ہر خول سے نکل رہی تھی۔

"میں یہیں پہ ہوں۔ تم اندر چلو شاباش۔" اس نے یقین دہانی کروائی۔ ساتھ ہی ہاتھ سے کمرے کی جانب اشارہ کیا۔

"پکا؟" معصومیت سے لبریز استفسار۔

"کوئی شک ہے؟" ابرو اچکا کر پوچھا۔ نفی میں سر ہلاتے وہ کمرے کی طرف چل دی۔ حدید نے صوفے کی پشت سے ٹیک لگاتے گہرا سانس بھرا۔

کیا یہ سب حقیقت میں ہوا تھا؟

کیا وہ سچ میں اس پہ اتنا بھروسہ کرنے لگی تھی؟

کیا وہ حقیقتاً اس کے کندھے پہ سر رکھے بیٹھی تھی؟

کیا اس نے واقعتاً اس کے کندھے پہ سر رکھنے کی فرمائش کی تھی؟

کیا وہ واقعی اس کے یہاں رکنے کی خواہش مند تھی؟

BEING THE STRING OF YOUR KITE

حدید عالم تو آج خود کو ہواؤں میں اڑتا محسوس کر رہا تھا۔

اچانک آگہی کا خوف اس کے دل میں آیا تو اس نے آنکھیں پٹ سے وا کیں۔ کیا سب سچ جاننے کے بعد بھی وہ اس کو قبول کرے گی؟

اس کے دل میں مختلف واہے پلنے لگے۔

خوشیوں کی مدت آخر طویل کیوں نہیں ہوتی؟



آفس کے بعد ان کا اپنی انڈسٹری میں جانے کا ارادہ تھا۔ اور طے شدہ پروگرام کے تحت اس وقت وہ دونوں انڈسٹری کے داخلی دروازے سے اندر داخل ہوئے۔ کنزہ نے مرکزی دروازے کے سامنے گاڑی روکی تو گارڈ برق رفتاری سے آگے بڑھا۔ اور باری باری دونوں کی طرف کا دروازہ کھولا۔ دونوں باہر نکلے اور ہم قدم ہوئے۔ بیک وقت دونوں کی نظر بڑے حروف میں لکھے انڈسٹری کے نام پہ گئی۔ جہاں پوری تمکنت اور شان سے "وجدانی فارما" لکھا دکھائی دے رہا تھا۔ ابراہیم صاحب کے چہرے پہ نرم سی مسکراہٹ چھائی۔ ایک پاکستانی بزنس مین جس کی فارماسیوٹیکل انڈسٹری برلن کی ٹاپ انڈسٹریز میں شامل تھی۔ اس مقام تک پہنچنے کے لیے ان کی ان تھک محنت اور قربانیاں شامل تھیں۔ ان کے بعد حدید ہی اس کی پروان کا باعث بنا۔ دونوں باپ بیٹی ایک ساتھ اندر بڑھے۔ تین منزلوں پہ مشتمل یہ انڈسٹری وسیع و عریض رقبہ گھیرے ہوئے تھی۔ ان کا ارادہ ایک مکمل دورے کا تھا۔ مگر وہ جانتے تھے کہ ایسا ممکن نہیں تھا۔ کیونکہ باریک بینی سے جائزہ لیتے ہوئے وہ ایک وقت میں یہ نہیں کر سکتے تھے۔

"بابا پہلے لیب چلتے ہیں۔ فارما سسٹمز سے تفصیلی گفتگو کیسی رہے گی؟" اس نے مشورہ کرنا چاہا۔

"حدید کی صحبت کا خوب اچھا اثر ہو رہا ہے۔" وہ متاثر ہوئے۔

"مطلب میں بھی بینگ بزنس وی مین بننے والی ہوں۔" وہ مسکراتے ہوئے گویا ہوئی۔

"کوئی شک نہیں"

"مگر کیا میں کامیاب ہو پاؤں گی؟" دل میں اٹھتے خدشے کو ظاہر کیا۔

"تم جیتنے کے لیے پیدا ہوئی ہو بیٹا۔ تم ہار نہیں سکتی۔ میں تمہیں ہارنے نہیں دوں گا۔" پورے وثوق سے یقین دہانی کروائی۔

"آئی لو یو بابا" وہ چہکتے ہوئے ان کے گلے لگی۔

"لو یو ٹو میری جان۔ اب چلو ذرا۔ حال احوال معلوم کر لیے جائیں۔" کنزہ ان سے الگ ہوئی اور وہ دونوں لیب کی طرف بڑھ گئے۔

☆☆☆

دانیال کمال اس وقت عتاب کی مانند ان پہ برس رہے تھے۔

"میڈیا کو نور تک پہنچنے کیسے دیا؟ کدھر مر گئے تھے تم سب؟"

"سوری سر۔۔۔ ہم۔۔۔"

"کسی کام کے نہیں ہو تم سب۔ جب میں نے کہا تھا کہ خیال رہے کہ میڈیا میرے گھر کے کسی فرد تک رسائی حاصل نہ کرے تو دھیان کیوں نہیں رکھا گیا۔" وہ سخت طیش کے عالم میں تھے۔ یہ تو شکر تھا کہ حدید اسے محفوظ طریقے سے یہاں سے لے گیا تھا ورنہ ناجانے کیا ہوتا۔

"سر ضروری بات؟" ان کا سیکرٹری ان کے قریب آتے ہوئے بولا۔

"دکھائی نہیں دے رہا میں مصروف ہوں۔" وہ اس پہ بھی برس پڑے۔

"سر بہت ضروری ہے۔" وہ بے بسی سے بولا۔

"بولو"

"سرماندہ بی بی ہسپتال آئی ہیں۔ وہ بہت شور کر رہی ہیں کہ انہیں برہان سر کے پاس بھیجا جائے۔" ان کے کان کے پاس جھکتے مخبری کی۔

"ہمایوں کہاں ہے؟" آہستہ آواز میں پوچھا۔

"وہ تو کہیں بھی دکھائی نہیں دے رہے۔" سر جھکاتے ہوئے بتایا۔

"کہاں ہے ماندہ؟"

"میرے ساتھ آئیں سر"

"تم سب فارغ ہو۔ آئندہ شکل نہیں دکھانا۔" جانے سے پہلے وہ انہیں تنبیہ کرنا نہیں بھولے۔ وہ

آپریشن تھیٹر تک پہنچے تو اپنی بہو کو سخت لہجے میں بولتے سنا۔

"تمہیں سنائی نہیں دے رہا۔ میں برہان کمال کی ماں ہوں۔" وہ اپنا تعارف کروا رہی تھیں۔

"میم ان کا آپریشن آخری مراحل میں ہے۔ پلیز انتظار کریں۔" نرس پریشانی سے بولی۔ ایک تو عہدے داروں کے گھر کی خواتین اتنی ڈرامے باز کیوں ہوتی ہیں۔ وہ سوچ کر رہ گئی۔

"ماندہ" دانیال کمال نے انہیں پکارا۔ تو وہ ان کی جانب متوجہ ہوئی۔

"بابا! یہ مجھے برہان کے پاس نہیں جانے دے رہے۔" اپنی چادر کو سنبھالتے وہ ان کی طرف بڑھتے ہوئے

بولیں۔ چہرہ آنسوؤں سے تر تھا۔ دانیال کمال کو ان پہ ترس آیا۔

"اس کا آپریشن ہو رہا ہے۔ ہوش سے کام لو بیٹا۔" ان کے سر پہ ہاتھ رکھتے انہیں تسلی دی۔

"ہمایوں۔۔۔۔۔ وہ کہاں ہے بابا؟" ارد گرد نظریں دوڑا کر پوچھا۔

"مجھے نہیں معلوم۔ تم ابھی گھر واپس جاؤ۔ اپنے گھر کی کسی خاتون کو میں یہاں رکنے کی اجازت نہیں دوں گا۔"

"ہمایوں کو بلا دیں۔ میں چلی جاؤں گی۔" انہوں نے گویا شرط رکھی۔

"مائدہ" اسی وقت ہمایوں کمال کی آمد ہوئی۔

"اپنی بیوی کو گھر لے کر جاؤ۔ اسے نیند کی گولی دے دینا۔ تاکہ جب تک برہان ہوش میں نہیں آتا یہ پرسکون رہے۔" دانیال کمال انہیں لیے سائیڈ پہ جاتے ہوئے ہدایات دینے لگے۔

"جی بابا" وہ حامی بھرتے اپنی بیوی کو لیے ہسپتال سے باہر آ گئے۔

☆☆☆

وہ دونوں گاڑی میں آکر بیٹھے تو گارڈز کی ایک جیپ ان کے پیچھے ہی روانہ ہوئی۔

BEING THE STRING OF YOUR KITE

"آپ نے کروایا ہے یہ سب۔" ابھی وہ تھوڑی دور ہی گئے تھے کہ مائدہ نے ناقابل فہم بات کی۔

"کیا؟" انہوں نے نا سمجھی سے پوچھا۔

"برہان پہ گولی آپ نے چلوائی ہے نا؟" انہوں نے اس بار کھلے الفاظ میں کہا۔

اور ہمایوں کمال کے چہرے سے گویا سارا خون نچڑ گیا۔

"تم پاگل ہو چکی ہو۔" سٹیرنگ پہ گرفت مضبوط کرتے، خود پہ ضبط کرتے وہ غصے بھری آواز میں بولے۔
ورنہ ان کا دل چاہتا تھا کہ ابھی اس عورت کو گاڑی سے باہر نکال دے۔

"انہوں۔۔۔۔ آپ کے ساتھ رہ کر اب سیاست سیکھ رہی ہوں۔" انہوں نے دو جمع دو چار کیا۔

"کوئی باپ اپنے جوان بیٹے پہ خود حملہ کروا سکتا ہے؟" انہوں نے منطقی انداز میں انہیں سمجھانے چاہا۔
شاید نہیں یقیناً وہ اپنے حواس کھو چکی تھیں۔

"ہاں! کیونکہ اس بار باپ ہمایوں کمال ہے۔" انہوں نے بغیر لگی لپٹی کے کہا تو ہمایوں بپھر گئے۔

"شٹ اپ۔۔۔ جسٹ شپ اپ" وہ غصے سے دھارے۔ سٹیرنگ پہ مکہ مارتے انہوں نے اپنا غصہ نکالا۔

"آپ چاہتے تھے وہ سیاست کا چمکتا ستارہ بنے۔ آپ نے کہا تھا کہ آپ اسے سیاست میں مقام دلانے کے لیے ہر حربہ استعمال کر سکتے ہیں۔ آپ نے وہی کیا۔ ہمدردی بٹور کر اسے سیاست میں متعارف کروادیا۔ وہ آتے ہی لوگوں کی آنکھوں کا تار ابن جائے گا۔" وہ ان کی بات کو خاطر میں لائے بنا ہی اپنی بولتی گئی۔ وہ اپنی بیوی کی دور اندیشی اور عقل پہ ششدر رہ گئے۔

"میں آخری بار کہہ رہا ہوں کہ میں نے یہ سب نہیں کیا۔"

"یہ اس سے کہیں جو آپ کو جانتا نہ ہو۔" ماندہ نے سر دلچے میں کہا۔ وہ خاموش ہو گئے۔

☆☆☆

وہ اپنے ڈربے میں موجود تھا جب اس کے بے مروت دوست نے اسے یاد کیا۔ اپنا دل بڑا کر کے اس نے مروت دکھائی اور دوست کی بات سننی شروع کی۔

"کیا تمہاری نظر میں کوئی ایسا شخص ہے جو میرا راضی اور جعلی دوست بن جائے اور ہسپتال ایڈمٹ ہو۔ یا کوئی ڈاکٹر جان پہچان والا۔" حال احوال جانے بغیر سید حامد عیہ آیا۔

"نہیں مطلب اصلی دوست کی تمہیں قدر نہیں۔ نقلی مسلط کر لو۔" وہ برا منا گیا۔

"ایک جھوٹ بولا ہے خطرے کی صورت میں بس وہ سیو کرنا ہے۔ ورنہ ہو سکتا ہے کہ ضرورت پیش ہی نہ آئے۔" اسے ساری بات سے آگاہ کیا۔

"تمہیں لگتا ہے کہ تمہارے نانا سر تمہاری اتنی پرواہ کریں گے کہ تمہارے زخمی دوست کی تیمارداری کے لیے حاضر ہو جائیں گے۔" وہ گویا اس کا مذاق اڑاتے ہوئے بولا۔

"وہ میری نہیں لیکن اپنی نواسی کی پرواہ ضرور کرتے ہیں۔ اور جہاں تک میرا اندازہ ہے وہ میری خبر کی پختگی جاننے کے لیے جاسوسی تو ضرور کروائیں گے۔" کوئی شک نہ تھا کہ حدید عالم خاصا دور اندیش تھا۔ وہ جھوٹ بولتا تھا تو اسے سیکیور بھی کرتا تھا۔ چال چلتا تھا تو مات بھی دیتا تھا۔

"ویسے تو میں خود زخمی بن جاتا۔ مگر وہ کیا ہے ناکہ اگر زخمی حالت میں کسی امیر لڑکی نے مجھے پسند کرتے کرتے انکار کر دیا تو میں تو صدمے سے ہی مر جاؤں گا۔ اس لیے اس کا ایک حل ہے میرے پاس "وہ سمجھداری سے کہہ رہا تھا۔

"کیا؟"

"وقت آنے پہ بتا دوں گا میرے یار۔ بس جب ضرورت ہو تو بتانا۔ ڈاکٹر بھی حاضر ہو گا اور مریض بھی۔" بھلا زید نائک کے لیے کوئی کام کروانا مشکل تھا؟

"تم کہتے ہو تو یقین کر لیتا ہوں۔"

"اتنا مان دکھاتے ہوئے بالکل میری محبوبہ لگ رہے ہو۔" وہ شوخ ہوا۔ جو اس کا خاصا تھا۔

"بکو اس بند کرو۔" حدید نے اسے جھڑکا۔ ساتھ ہی توبہ استغفار کی۔ ایسی محبوبہ ہوتی تو وہ خود اس کا قتل کر دیتا۔

"ہاں ہاں بھئی کہیں وہ جادو گر نی نہ سن لے۔" جلنے کڑھنے کا انداز تھا۔

"کون؟ کونسی جادو گر نی؟" سمجھنے کے باوجود پوچھتا کہ کنفرم کر سکے۔

"جیسے تم اتنے بیوقوف ہو۔" مذاق اڑاتا لہجہ۔

"بی بیوزید" تنبیہی لہجہ اختیار کیا۔ ذرا شرم نہیں اس لڑکے کو کہ بھابھی کو کیسے مخاطب کرنا ہے۔

"ہزار مرتبہ کہا ہے میں نے کہ مجھے یہ مینرز نہ بتایا کرو۔ سخت کوفت ہوتی ہے۔ اور میں فون بند کر رہا ہوں۔ مصروف ہوتا ہوں۔ تمہاری طرح مفت میں بزنس مین نہیں بن گیا۔" وہ حدید کے کچھ بھی بولنے سے قبل فون بند کر چکا تھا۔ اور حدید کا دل چاہا اپنا سر دیوار میں دے مارے۔

☆☆☆

وہ فون سن کر واپس لاؤنچ میں داخل ہوا۔ اسے یاد آیا کہ ڈینیل رچرڈ سے جو معاہدہ طے کیا گیا تھا۔ اس کا بہت سا کام ابھی باقی تھا جو وہ جلد از جلد تکمیل تک پہنچانے کا خواہاں تھا۔ اس نے چند الفاظ ٹائپ کر کے ڈینیل رچرڈ کے نمبر پر بھیج دیے۔

فون کو جیب میں ڈالنے کی بجائے سامنے ٹیبل پہ رکھ دیا۔ سوچوں کا رخ اب صرف برہان کمال کی جانب مبذول ہوا۔

کیا سچ میں ٹارگٹ زخرف تھی یا برہان؟

برہان کا ٹارگٹ ہونا سمجھ میں آتا تھا مگر زخرف کو نشانہ بنانا۔۔۔ یہ اس کی سمجھ سے بالاتر تھا۔ کم از کم ایک ٹک ٹاکر کے ایسے دشمن نہیں ہو سکتے جو اسے جان سے ہی مار دیں۔ ایسے سوشل میڈیا ستارز کو بدنام کر کے برباد کیا جاسکتا ہے تو مارنے کی کیا ضرورت آخر؟

یہ گتھی الجھ رہی تھی۔ کافی دیر مختلف پہلوؤں پہ غور کرنے کے بعد اس کو ایسپریسو کی طلب ہوئی تو وہ کچن چلا گیا۔ اپنے لیے ایسپریسو بنائی اور واپس لاؤنج میں آنے کی بجائے ایک بار زخرف پہ نظر ڈالنا چاہی آیا کہ وہ ٹھیک سے سوئی بھی ہے یا نہیں۔ جوں ہی اس نے دروازہ کھولا تو اسے جاگتا پایا۔

"تم ابھی تک سوئی نہیں۔"

"نہیں سو سکتی۔ جب تک برہان کے ٹھیک ہونے کی اطلاع نہیں آتی یہ ممکن نہیں۔" بے چارگی بھرا لہجہ۔

"میں اندر آ جاؤں؟" اجازت چاہی۔

"آ جاؤ۔" اجازت ملتے ہی وہ سامنے صوفہ پہ جا کر بیٹھ گیا۔ ایسپریسو کا مگ ہاتھ میں ہی تھا ماہوا تھا۔

"مجھے اس وقت نفرت ہو رہی ہے اس سے۔" اس نے حدید کے ہاتھ کی طرف اشارہ کر کے کہا تو وہ جو پہلا گھونٹ بھرنے ہی والا تھا وہیں تھم گیا۔

"مگ سے؟"

"ایسپر یسو سے"

"زخرف؟؟" اس نے شک سے اسے مخاطب کیا۔

"اس دن ناتم مجھے یہ کہتے کہ تمہارے لیے یہ بنا کر لاؤں۔ نامیں بناتی، ناوہ مگ کرتا، نا مجھ پہ کافی گرتی، نا میں کلینک جاتی، نا وہاں برہان آتا اور نا ہی اس کو گولی لگتی۔" وہ سارا جوڑ توڑ کر کے بالآخر ایک بے ضرر چیز کو نقصان کا ذمہ دار ٹھہرا گئی۔

"جس انسان کو جو مصیبت جہاں پیش آئی ہے تقدیر خود بخود اس کو وہاں لے جاتی ہے۔ ہم اسے تبدیل نہیں کر سکتے۔ اس لیے کو سنا بھی نہیں چاہئے۔" وہ اس کی ذہنی حالت سمجھ سکتا تھا۔ وہ نازک صورت حال میں تھی۔ اس وقت وہ اس سے کسی بھی رد عمل کی توقع کر سکتا تھا۔

"لیکن۔۔۔"

"دیکھو زخرف حادثات متعین ہوتے ہیں۔ وقت، مقام، انسان سب مختص ہوتا ہے۔ اس میں چیزوں کا قصور نکالنا بالکل بھی ٹھیک نہیں ہے۔" اس نے مزید سمجھایا۔ تاکہ وہ مزید نہ الجھے۔

"شاید تم ٹھیک کہہ رہے ہو۔" وہ سمجھ گئی۔

"ایک بات پوچھنا چاہتا ہوں۔ اگر تم اسے حق جتنا نہ سمجھو؟"

"پوچھو" خود پہ کمبل درست کرتے ہوئے اجازت دی۔

"تم نے کہا کہ تمہارا کیرئیر داو پہ لگا ہے۔ اس سے کیا مراد ہے؟"

"چھوڑ دو کئیر کو۔ جب زندگی میں اس سے بڑے مسائل موجود ہیں۔" اس نے بات ٹالنا چاہی۔
 "کونسے بڑے مسائل؟ مجھ سے شئیر کرو۔ میں تمہارا ساتھ دوں گا۔" مگ کو ٹیبل پہ رکھتے وہ مکمل متوجہ ہوا۔

"تم پہلے ہی بہت زیادہ کر رہے ہو۔ اس سے زیادہ کرو گے تو۔۔۔" اس کے چہرے کی طرف دیکھنے سے گریز برتنے انگلیاں مڑورتے ہوئے کہا۔
 "تو؟"

"اکتا جاو گے۔"

"فکر نہیں کرو۔ مجھے مصروف رہنے اور پریشانیاں اٹھانے کی عادت ہے۔" سنجیدگی سے جواب دیا۔
 "تم پر اسرار ہو۔ میرے بارے میں کتنا کچھ جانتے ہو۔ لیکن میں تو تمہارے نام اور چند ایک باتوں کے علاوہ کچھ بھی نہیں جانتی۔" اس کے ماضی و حال سے یکسر بے خبر لڑکی کو وہ پر اسرار لگا۔
 "کیا تم مجھے جاننا چاہتی ہو؟" اس کو بغور دیکھتا پوچھا۔
 "اگر میں کہوں ہاں؟"

"پوچھو جو پوچھنا ہے۔" وہ فرصت سے بیٹھ گیا۔

"تم میری ماما کو مام کہتے ہو یعنی تمہارا ان سے گہرا تعلق ہے۔ تم نے کہا تھا کہ میرے اور تمہارے بابا کے درمیان بھی کوئی گہرا رشتہ تھا۔ تم ان کے قاتلوں کو بھی جانتے ہو۔" وہ بولنا شروع ہوئی اور وہ اسے سننا۔

"بتاؤ کہاں سے شروع کروں؟" اس نے پوچھا۔

"کہیں سے بھی نہیں۔ اب میں تم سے یہ سب نہیں پوچھوں گی۔" اس نے خود ہی آفر رد کر دی۔

"کیوں؟"

"سکت نہیں ہے۔ میں چاہتی ہوں اب سب راز اپنے وقت پہ ہی افشاں ہوں۔ یا شاید جو راز اللہ نے راز رکھے ہیں ان کو ویسے ہی رہنے دیا جائے۔ ورنہ بھاری نقصان اٹھانا پڑے گا۔" وہ عقل مندی سے گویا ہوئی۔

"تم تھکی ہوئی ہو۔" وہ اس کی جسمانی اور ذہنی حالت کے پیش نظر بولا۔

"ہاں شاید تم ٹھیک کہہ رہے ہو۔" اس نے انکار نہیں کیا۔

"پیونہ۔" اس نے مگ کی طرف اشارہ کر کے اچانک کہا تو وہ سوالیہ نظروں سے اسے دیکھنے لگا۔

"اپنی ایسپر یسو پیو۔" اس کی ناقابل فہم نگاہیں دیکھ اس نے وضاحت کی۔

"تمہیں برا لگے گا تو کیسے پیوں گا۔" تاریخ گواہ ہوئی تھی کہ حدید عالم اس کی خاطر اپنی محبوبہ ایسپر یسو کو رد کر رہا تھا۔

"نہیں لگتا برا۔ بلکہ مجھے بھی تو چکھاؤ۔" وہ نارمل سے انداز میں بولی۔

"آریو شیور؟"

"ہاں ہاں"

حدید صوفے سے اٹھا اور مگ اٹھا کر اس کے پاس آیا۔ اس نے حدید کے ہاتھ سے مگ تھاما۔ وہ گھونٹ بھرنے لگی پھر رک گئی۔ پھر دوبارہ مگ کو منہ کے آگے کیا اور پہلا گھونٹ بھرا۔

"یہ تو اچھی ہے۔" کڑوی ایسپریسو جب حلق سے اتری تو کچھ کچھ بھلی محسوس ہوئی۔

"تمہیں پسند آئی؟" وہ جو اس کے تاثرات بغور جانچ رہا تھا۔ اس کے چہرے کے زاویوں سے اندازہ لگایا۔

"بالکل۔ شکر کرو اس دن تم نے میرے ہاتھ سے بنی ایسپریسو نہیں پی ورنہ باخدا دوبارہ اس کا نام نہ لیتے۔" مزید ایک گھونٹ بھرتے وہ ہنستے ہوئے بولی۔

"تم نے اس دن چکھی تھی؟"

"ہاں۔ اور وہ بہت بری بنی تھی۔" اپنی ناکامی کا اعتراف کیا۔

"چلو تم یہ پی لو۔ میں اپنے لیے بنالاتا ہوں۔" وہ اس کی ایسپریسو سے رغبت دیکھ بولا۔

"ارے نہیں۔ اتنی نہیں پیوں گی۔ اب اتنی بھی پسند نہیں آئی۔" اس نے دو گھونٹ مزید بھرے اور مگ واپس حدید کے حوالے کیا۔ وہ مگ لیے صوفے پہ بیٹھ گیا اور گھونٹ گھونٹ ایسپریسو پینے لگا۔ ایسی ایسپریسو اس نے پہلے کبھی نہیں پی تھی۔ کنزہ کے اس کے مگ میں کافی پینے کے بعد مگ پھینکنے والا زخرف کی چھوڑی ایسپریسو اتنے شوق سے پی رہا تھا کہ وہ خود اس پہ حیران تھا۔ وہ خاموشی سے اپنے فون پہ مصروف ہو گئی۔

حدید نے مسلسل مسکراتے ہوئے ایسپریسو ختم کی اور اٹھ گیا۔

"میں باہر جا کر بیٹھتا ہوں۔ تم آرام کرو۔" اس کے ایسپریسو ختم کرنے کی دیر تھی وہ فون واپس رکھ چکی تھی۔

"گھر چلے جاؤ۔"

"مگر۔۔۔"

"میں تمہیں اپنے ساتھ نہیں باندھ سکتی۔ تمہاری اپنی زندگی ہے۔" وہ ممنون لہجے میں پر خلوص اور تشکر آمیز احساس کے زیر اثر بولی۔ اور وہ اس سے کہنا چاہتا تھا کہ وہ تھی تو زندگی تھی۔ ورنہ جینا صرف فرض تھا جو وہ ادا کر رہا تھا۔

"میں بالکل بھی مصروف نہیں ہوں۔ میں رک سکتا ہوں۔" اپنی ساری مصروفیت کو بھاڑ میں جھونک کر اس نے اس کے سامنے خود کو فارغ ثابت کرنے کی کوشش کی تاکہ وہ مزید کچھ دیر ٹھہر سکے۔

"نہیں اب چلے جاؤ۔ میں کچھ دیر میں ہسپتال جاؤں گی۔"

"اگر تم کہو تو میں ہسپتال لے جاؤں گا۔"

"نہیں میں خود چلی جاؤں گی۔"

BEING THE STRING OF YOUR KITE

"آرام سے جانا۔" جاتے ہوئے وہ اسے تاکید کرنا نہ بھولا۔

وہ جانے لگا تو اس نے پکارا۔

"حدید" ! حدید کا دل پھر سے تھم گیا۔ گلے میں گٹی ابھر کر معدوم ہوئی۔ وہ مڑا تو وہ اسی کی جانب دیکھ رہی تھی۔

"شکریہ"

"شکریہ اس وقت میرے ساتھ رہنے کے لیے جب مجھے شدت سے کسی اپنے کی ضرورت تھی۔" وہ اس کی فیورز کو انور نہیں کر سکتی تھی۔

"تمہارے لیے کچھ بھی۔"

"تم نے مشکل میں مجھے اپنا کندھا دیا ہے۔ تمہاری مشکل میں تم مجھے اپنے ہم قدم پاو گے۔" حدید کی توقع کے عین مطابق وہ لڑکی اپنا بھرم رکھ رہی تھی۔ اپنا احسان چکانے کا کہہ رہی تھی۔

"یہ میرے لیے اعزاز ہو گا۔" اس نے کھلے دل سے کہا۔

"چلو اب جاؤ۔"

"حو حکم" اس کے کہے پہ عمل کرتا وہ کمرے سے باہر نکل گیا۔ زخرف نے پلک جھپکے بغیر اس کو جاتا دیکھا۔

☆☆☆

BEING THE STRING OF YOUR KITE

وہ اس وقت ڈاکٹر کے کمرے میں ان کے سامنے والی کرسی پہ براجمان تھے۔

"تین گولیاں لگی تھیں۔ ایک سینے کی دائیں جانب کو چھو کر گزری ہے۔ دوسری پیٹ کے گوشت کو چیر کر گزری ہے اور تیسری بازو میں پیوست تھی۔ خدا کا شکر ہے گولیاں نکال لی گئی ہیں۔ مگر ان کا بازو۔۔۔" ڈاکٹر ساری صورت حال سے آگاہ کرنے کے بعد متفکر سا بولا۔

"کیا؟" دانیال کمال نے ضبط سے سنا اور مزید جاننا چاہا۔

"دعا کریں کہ وہ ٹھیک رہے۔ ورنہ ہمیں خدشہ ہے کہ ان کا بازو مفلوج ہو سکتا ہے۔" ڈاکٹر نے اپنا ڈروا صبح کیا۔

"آپ ہر طریقے سے علاج کریں۔ اگر باہر سے کسی ڈاکٹر کو بلوانے کی ضرورت ہو تو بلوائیں۔ سارا خرچہ میں اٹھاؤں گا۔ بس برہان ہر قسم کی معذوری سے محفوظ رہے۔" وہ اپنا اثر و رسوخ استعمال کرنے اور پیشہ بہانے سے بالکل دریغ کرنے والے نہیں تھے۔ بات ان کے خون کی تھی وہ اس کی خاطر ہر حد پار کر سکتے تھے۔

"ہم پوری کوشش کر رہے ہیں۔" اپنی عینک ناک پہ درست کرتے ڈاکٹر نے باور کروایا۔

"اسے ہوش نہیں آیا؟" پریشانی بھر استفسار۔

"آیا تھا مگر تکلیف کی شدت کے باعث ہم نے انہیں نیند کا انجکشن دے دیا۔"

"وہ اتنا کمزور نہیں ہے ڈاکٹر۔ آپ دوبارہ اسے نیند کا کوئی انجکشن نہیں لگائیں گے۔ انڈر سٹینڈ؟" انداز

تنبیہی تھا۔ لہجہ اٹل۔ BEING THE STRING OF YOUR KITE

"ٹھیک ہے۔" ڈاکٹر نے قبول کیا۔ وہ انہیں انکار کیسے کرتے؟

☆☆☆

سر سراتی آوازوں، گہرے اندھیرے اور رات کی سیاہی میں وہ وجود کسی کا پیچھا کر رہا تھا۔ آگے چلنے والا پسینے سے شرابور تھا۔ وہ بار بار مڑ کر دائیں، بائیں اور پیچھے دیکھتا تو تعاقب کار خود کو چھپا لیتا۔ کافی دیر یہی کھیل چلتا رہا اور پھر ایک چھوٹی سی جھونپڑی کے اندر جا کر وہ وجود غائب ہو گیا۔

تعاقب کارنے اپنے ذہن میں اس جگہ کو نقش کیا اور واپسی کے لیے قدم بڑھا دیے۔

یہ خبر وہ کس کو دینے والا تھا۔ تاحال اس نے اس کا فیصلہ نہیں کیا تھا۔

☆☆☆

اس خبر نے شہر و زبخت کو پریشان کیا ہوا تھا۔ ان کے بارعب چہرے پہ فکروں کا جال بچھ گیا۔ یہ خبر وہ اپنی بیوی کو کیسے دیں؟ ابھی وہ انہی الجھنوں میں تھے جب نازش نے انہیں پکارا۔

"شہروز"

"ہوں"

"آپ نے عائشہ کے بارے میں معلوم کروایا؟" وہ مضطرب اور جواب طلب نگاہوں سے انہیں دیکھ رہی تھیں۔ شہروز نے حقیقت بتانے کے لیے خود کو تیار کیا۔

"ہاں"

BEING THE STRING OF YOUR KITE

"کیسی ہے وہ؟ کیا وہ ٹھیک ہے؟" وہ جلد بازی میں کئی سوال کر گئیں۔ شہروز کو ان کی حالت پہ رحم آیا۔

"اس کا کار ایکسیڈنٹ ہوا تھا۔ فلحال وہ ہسپتال میں ایڈمٹ ہے۔" ان کو کندھوں سے تھام کر خبر سنائی۔

"وہ ٹھیک ہے نا؟" ان کے ہاتھوں پہ اپنے ہاتھ رکھتے جواب مانگا۔

"ہاں میں نے معلوم کروایا ہے۔ وہ ٹھیک ہے۔ شاید ایک دو دن تک ڈسچارج بھی ہو جائے۔" تشفی کروائی گئی تو وہ ان کے چہرے کے نقش و نگار میں کھنچاؤ کم ہوا۔

"کیا میں پاکستان چلی جاؤں؟" اجازت طلب کرتے ہوئے بھی وہ پریشان تھیں۔

"نازش پلیز" وہ کم از کم یہ نہیں چاہتے تھے۔

"پلیز شہروز۔ میں ایک بار اسے اپنے روبرو دیکھنا چاہتی ہوں۔ اور امی اور بھائیوں سے بھی مل لوں گی۔ ہمیں پاکستان سے آئے کافی وقت ہو چکا ہے۔" انہوں نے لاتعداد جواز نکال دیے۔

"ریجا؟" ایک جواز ان کے پاس بھی موجود تھا۔

"ریجا کی پڑھائی خراب ہوگی۔ وہ ابھی نہ جائے۔" انہوں نے یہ جواز بھی رد کیا۔

"ایک بار پھر سوچ لو۔" ان کے چہرے کو ہاتھوں میں بھرتے انہیں فیصلے پہ نظر ثانی کرنے کے لیے کہا۔

"آپ دو دن بعد کی میری ٹکٹ بک کروادیں۔" وہ اپنے فیصلے پہ ڈٹ چکی تھیں اور شہروز بخت جانتے تھے وہ اب ان کو نہیں روک پائیں گے۔

BEING THE STRING OF YOUR KITE

"ٹھیک ہے۔ کتنے دن رہو گی؟" انہوں نے ہتھیار ڈال لیے۔

"کم از کم ایک ماہ"

"ٹھیک ہے۔"

ان کو مثبت جواب دینے کے بعد وہ خود متفکر ہو گئے۔

☆☆☆

شدت ضبط سے سرخ پڑتے چہرے کے ساتھ وہ جلے پیر کی بلی بنی ادھر سے ادھر چکر کاٹ رہی تھی۔ وہ اس وقت صرف ایک حاسد تھی جو کسی کی کامیابی سے جل کر سواہور ہی تھی۔ جو مقابل سے سب کچھ چین لینے کے درپے تھے۔

"کتنا اچھا ہوتا اگر تمہارے کزن کی بجائے تمہیں گولیاں لگتی۔" ہاتھوں کی مٹھیاں بنا کر انہیں کھولتے اور بند کرتے وہ شاید اپنے اندر اٹھتے اشتعال کو قابو کرنا چاہ رہی تھی۔

"تم نے ہر جگہ مجھے بے عزت کیا ہے۔ میں تمہیں ایسے ہی نہیں چھوڑوں گی۔" وہ اس سے اپنی ہر بے عزتی کا بدلہ لینا چاہتی تھی۔ یہ سوچے بغیر کہ ہر بار اس کے طنز شروع کرنے پہ ہی اس نے جوابی کارروائی کی تھی۔ ورنہ زخرف نور پہل کرنے والوں میں سے نہیں تھی۔ لیکن جب کوئی پہل کرتا تھا پھر وہ پلٹ کر وار کرتی تھی۔

"مجھے کہہ رہی تھی کہ مجھے ایکسٹر اکارول بھی نہیں ملے گا۔ اب میں تمہیں بتاؤں گی کہ آنزل کیا بلا ہے۔" پختہ عزم کرتے وہ کئی زاویوں سے کچھ گھناؤنا سوچ رہی تھی۔

BEING THE STRING OF YOUR KITE

آخر کس قدر گھٹیا طریقے سے وہ اس کو گرائے کہ وہ دوبارہ کبھی اٹھ نہ پائے۔

☆☆☆

وہ ڈاکٹر کے کمرے سے باہر نکلے تو ان کے چہرے پہ پریشانی چھائی ہوئی تھی۔ یہ سب تو ہونا ہی تھا۔ انہوں نے بھی اس مقام تک پہنچنے کے لیے کئی قربانیاں دی تھیں۔ پہلی بار برہان کو لے کر وہ پریشان ہوئے تھے۔ اس نے تو ابھی سیاسی میں شمولیت بھی اختیار نہیں کی تھی۔ وہ تو پہلے ہی اپنے دشمن بنا بیٹھا تھا۔ کیا یہ دشمنی حقیقتاً اس کے اکلوتے جانشین ہونے کے باعث تھی یا وجہ کچھ اور تھی۔

انہی الجھنوں میں اچانک انہیں اپنی نواسی کا خیال آیا۔ انہوں نے اس کا نمبر ڈائل کرنا چاہا مگر پھر رک گئے۔ کال لاگ میں وہ ایچ کے حرف تک آئے اور پھر کال ملائی۔ دوسری جانب حیرت کے اظہار کے ساتھ کال اٹھالی گئی۔

"دانیال کمال بات کر رہا ہوں۔" اپنا تعارف کروایا یہ جانے بغیر کہ وہ دانیال کمال کا نمبر کیا ان کی ساری تاریخ تک جانتا ہے۔

"جی بولیے۔" لیپ ٹاپ سے نظریں ہٹا کر پوچھا۔

"نور کو گھر چھوڑ دیا تھا؟" تحکم آمیز لہجے میں پوچھا اور حدید کا پارہ ہائی کیا۔

"جی چھوڑ دیا تھا۔" اس نے تحمل سے جواب دیا۔

"کیا وہ ٹھیک تھی؟ تم کتنا وقت اس کے پاس رکے؟" وہ مزید سوالات کا انبار لیے بولے۔

"آپ خود بھی اسے فون کر سکتے ہیں۔" وہ بے زاری اور کوفت سے بولا۔ ایک تو اسے اہم ای میل کے درمیان ڈسٹرب کر دیا تھا اس پر اس سے تحکم آمیز لہجے میں لگاتار سوالات پوچھ رہے تھے۔ حدید کا دل چاہا فون بند کر دے۔

"مجھے مشورے دینے کی ضرورت نہیں ہے۔ جو پوچھا ہے وہ بتاؤ۔" وہ اپنی ازلی ٹون میں بولے۔

"پہلی بات یہ کہ میں آپ کا داماد ہوں۔ تو عزت سے مخاطب ہوا کریں۔ دوسری بات وہ بیوی ہے میری جب تک چاہے رکوں۔" اس بار اس نے بھی بغیر لگی لپٹی کے کہا۔ دانیال کمال تو حیرت کی مورت بن گئے۔

"دیکھو بر خور دار میرا دماغ نہ خراب کرو۔" وہ کرخت ہوئے۔

"ابھی تو میں نے کچھ کیا بھی نہیں ہے۔ آپ پہلے ہی پریشان ہو گئے ہیں۔ اب فون رکھتا ہوں۔ مصروف ہوں۔" وہ اس کے فون رکھنے پہ حیرت کا مجسمہ بن گئے۔ انتہائی بے حس انسان تھا۔ ایک بار بھی برہان کی خیریت نہیں پوچھی۔ اور تو اور رشتے کا بھی لحاظ نہیں کیا۔

انہوں نے فوری حکیم لقمان کو کال ملائی۔

"تم مکمل جاسوسی کر رہے ہو؟"

"جی صاحب جی۔ تسی فکر نہ کرنا۔" نہایت فخریہ مودبانہ انداز۔

"کل میں آفس آؤں گا۔ اور ساری اطلاعات لوں گا۔"

"جو تہوانوں مناسب لگے۔" فون کٹ گیا۔ دانیال کمال کو یہ لڑکا اب مزید کھٹک رہا تھا۔

☆☆☆

BEING THE STRING OF YOUR KITE

بھاری ہوتے پپوٹوں کو بمشکل کھولا تو سفید رنگ کی چھت پہ نظر جا ٹھہری۔ جسم میں درد کا احساس جاگا تو کراہ کر رہ گیا۔ ارد گرد نظریں دوڑائیں مگر کسی کو نہ پایا۔ دل کے ایک حصے نے شدت سے درد محسوس کیا۔ گلے میں گلٹی ابھر کر معدوم ہوئی۔ اس نے واپس آنکھیں بند کر لیں۔ کیا وہ اتنا غیر اہم تھا؟

جہاں آدھی دنیا اس کے حسن پہ مرتی تھی۔ کوئی اس کے سٹائل سے متاثر تھا تو کوئی اس کی دولت سے۔ وہیں اس کے چند رشتوں میں سے ایک بھی اس کے پاس موجود نہ تھا۔ اس نے اپنا بازو ہلانا چاہا تو تکلیف

سے بلبلا اٹھا۔ اسی وقت کوئی دروازہ کھول کر اندر آیا۔ برہان نے آنے والے کو دیکھا۔ پھر ان سے مشفقانہ رویے کی امید رکھتے اپنی تکلیف چھپانے کی کوشش رد کی۔

"تمہیں ایک بار میری بات سمجھ میں نہیں آتی۔ تم بغیر سیکیورٹی کے کیوں نکلے؟" آنے والے نے ایک سیکنڈ کے لیے بھی اس کا حال جاننے کی کوشش نہ کی۔ برہان کا دل بدگمان ہوا۔

"میں سیاست میں نہیں ہوں۔" وہ اکھڑے ہوئے لہجے میں بولا۔

"تم سیاست میں آچکے ہو۔" دانیال کمال نے اندر آتے بات میں اضافہ کیا۔ تو برہان کا دل مزید برا ہوا۔ اس سے اس کا حال جاننے کی بجائے وہ اسے کٹھڑے میں کھڑا کر رہے تھے۔

"جب تمہارے باپ نے کہا تھا کہ سیکیورٹی پروٹوکول کے بغیر باہر نہ نکلنا تو تم ایسے کیسے جاسکتے ہو؟" دانیال کمال نے اس کی کلاس لی۔

"کیا آپ ڈاکٹر کو بلوادیں گے۔ میرے بازو میں درد ہو رہا ہے۔" وہ اپنے بازو کے درد کو فراموش نہیں کر پارہا تھا۔ اسے ان کیسے سوالات سے کوئی غرض نہیں تھی۔

"برہان کمال تم بچے نہیں ہو۔ ستائیس سال کے جوان مرد ہو۔" ہمایوں کمال نے اسے جھڑکا۔

"تو کہاں لکھا ہے کہ مرد کو گولیاں لگے تو اسے تکلیف نہیں ہونی چاہئے۔" آنکھوں میں آتی نمی کو اندر دھکیلتے پر نرم آنکھوں سے ان کو دیکھتے دکھ اور افسوس کی ملی جلی کیفیت سے بولا۔

"میں نے سی سی ٹی وی چیک کروائی ہے۔ تم بآسانی وہاں سے ہٹ سکتے تھے۔ پھر کیوں نہیں ہٹے؟"

ہمایوں کمال کے انکشاف پہ برہان کمال کے گلے میں گلی ابھری۔

"جواب دو برہان۔ تم پیچھے کیوں نہیں ہوئے؟" دانیال کمال نے سوال دہرایا۔

"اگر میں پیچھے ہٹ جاتا تو یہ گولیاں سونا کے وجود کا حصہ بن جاتیں۔" اس نے اقرار کرنا ہی مناسب سمجھا۔ چند لمحات تو سب ساکت ہو گئے۔ پھر دانیال کمال نے آگے بڑھتے اس کے کندھے پہ تھکی دی۔

"آج تم نے ثابت کر دیا ہے کہ تم میرا خون ہو۔ مجھے فخر ہے کہ برہان کمال میرا پوتا ہے۔" اس کے بالوں پہ ہاتھ پھیرتے انہوں نے اتنے فخر سے کہا تھا کہ برہان کمال کو سارا درد بھول گیا۔

☆☆☆

وہ ہسپتال میں برہان کے کمرے میں داخل ہوئی۔ اسے آنکھیں موندھے دیکھ وہ خاموشی سے اس کے سامنے والے صوفے پہ جا کر بیٹھ گئی۔ کسی کی موجودگی محسوس کر کے برہان نے آنکھیں کھولیں۔ اس نے دائیں جانب دیکھا تو اسے سامنے پایا۔

"تم اٹھ گئے۔" قدرے سنبھلی حالت میں صاف لباس زیب تن کیے صاف چہرے والی نے پوچھا۔

"تم اب آئی ہو۔" ناراضی بھرا شکوہ تھا۔ نور کے دل کو کچھ ہوا۔

"نانا نے ڈانٹ کر گھر بھیج دیا تھا۔ ورنہ باخدا کبھی نہ جاتی۔" اس نے صفائی پیش کی۔

"تم چاہتی تو رک سکتی تھی۔" وہ پر شکوہ ہوا۔ بازو کا درد اب بہت بہتر ہو چکا تھا یا شاید اسے دیکھ کر سارا درد ویسے ہی اڑن چھو ہو گیا تھا۔

"معافی مانگوں کیا؟"

"او نہوں۔۔۔ بس یہ بتاؤ تم ٹھیک ہو؟"

"بس کر دو برہان۔ تم اور حدید دونوں ہی ایسا کرتے ہو۔ اپنی تکلیف میں بھی دوسرے کی پرواہ کیوں کرتے ہو۔ تمہاری جگہ میں ہوتی تو تم سے بات نہ کرتی۔ تمہیں کوستی کہ دیکھو تمہاری وجہ سے میں بستر پہ آ گئی۔ اپنے زخم دکھا کر ہمدردی لیتی۔ تم کیوں ہو ایسے؟" وہ جیسے پھٹ پڑی۔

"تم نے کہا حدید۔۔۔" اس کی سماعت تو حدید پہ ہی تھم چکی تھی۔

"میں تمہاری بات کر رہی ہوں۔" وہ بے بسی سے بولی۔

"میں سب کے لیے اچھا نہیں ہوں سونا۔ اور جن کے لیے ہوں وہ بے حد خاص ہیں۔" اس نے بتایا۔

"وعدہ کرو آئندہ کسی کو بچانے کے لیے اپنی جان کو خطرے میں نہیں ڈالو گے۔" اس نے صوفے سے اٹھتے اس کے قریب بڑھتے اپنا ہاتھ ہاتھ آگے بڑھایا۔

"میں نے کس کی جان بچائی ہے؟" معصومیت اور لاعلمی کے سارے ریکارڈ توڑتے ہوئے کہا۔

"میری" اس نے اپنی جانب اشارہ کر کے کہا تو وہ گڑبڑا گیا۔

BEING THE STRING OF YOUR KITE

"سونا"

"اب جھوٹ مت بولنا۔ وہ گولی جس پہ بھی چلی ہو جتنے وقت میں تم نے مجھے کور کیا اتنے وقت میں خود کو سیکور کر سکتے تھے۔" وہ بچی نہیں تھی جو بے خبر رہتی۔

"اپنی نہیں اپنوں کی جان معنی رکھتی ہے۔"

"زیادہ ڈائلاگ بازی نہیں چاہئے۔ بس آئندہ یہ ہیروپن نہیں دکھاو گے۔" اس کے بالوں کو بکھیرتے ہوئے اس سے گزارش کی۔

"مجھے جب کسی اپنے کی خاطر خود کو نقصان میں ڈالنا پڑا میں بے خوف و خطر ہر نقصان میں کودوں گا اور تم مجھے اس سے نہیں روک سکتی۔" وہ ڈھیٹ پن کے اعلیٰ درجے پہ فائز ہوتے ہوئے بولا۔

"تم۔۔۔"

"مریض کا حال نہیں پوچھ رہی۔ بس اپنی ہی کہے جارہی ہو۔"

"او آئی ایم سوری۔۔۔ درد تو نہیں ہو رہا؟" اسے اچانک احساس ہوا کہ اس نے واقعتاً اس کی خیر خبر تولی ہی نہیں۔

"نہیں مزہ آرہا ہے۔ ایسا کرو تم بھی دو چار گولیاں مار ہی دو۔ زیادہ سکون ملے گا۔" وہ جلتے کڑھتے بولا۔

"بکو اس بند کرو۔" نور نے اس کے کندھے پہ چپٹ لگائی۔ تو وہ مسکرا دیا۔ اتنی بے ضرر سی چپٹ پہ جو ان مرد کو ہنسی ہی آسکتی تھی۔

"جانتے ہو تمہیں ایسے دیکھ کر کتنا اچھا لگ رہا ہے۔" وہ اس کے چہرے کو بغور دیکھتے کھوئی کھوئی بولی۔

BEING THE STRING OF YOUR KITE

"تمہیں مجھے گولیاں لگتے دیکھنا اچھا لگ رہا ہے؟" وہ صدمے سے بولا۔

"نہیں بیوقوف۔ مسکراتے ہوئے۔ تمہاری مسکراہٹ دیکھنے کے لیے اتنا انتظار میں نے پہلے کبھی نہیں کیا۔" وہ پر مسرت بولی۔

"تم فلرٹ کر رہی ہو؟" برہان شرارت سے گویا ہوا۔

"ہاں کر رہی ہوں۔" اس نے بانگ دہل اقرار کیا۔

"یا اللہ! کیا زمانہ آگیا ہے لڑکیاں اتنی بے باک ہو گئی ہیں کہ بیچارے اور بیمار لڑکے کی کمزوری کا فائدہ اٹھا رہی ہے۔" وہ ڈرامائی انداز میں بولا۔

"بہت ڈرامے کر رہے ہو۔ اپنے ڈائریکٹر سے بات کروں تمہیں کاسٹ کرنے کی؟" وہ اسے آفر دینے لگی کہ آؤ مل کر نام پیدا کرتے ہیں۔

"کیوں اداکاروں کا کام ٹھپ کر دانا ہے۔ مجھ جیسا حسن دیکھ کر سب مردوں نے خود کشی کر لینی ہے۔" "یا اللہ! مجھے صبر دے۔" اپنی آنکھوں پہ ہاتھ جما کر اس نے خود کو کچھ کہنے سے باز رکھا۔

"ہاں ہاں تم بھی جلو۔" وہ مزید ڈرامائی ہوا۔ البتہ پیٹ اور بازو کا درد اٹھنے لگا تھا مگر وہ حتی الامکان اسے واضح نہیں ہونے دے رہا تھا۔

"اچھا بات سنو۔ میں ایک دو دن تک برلن جا رہی ہوں۔ میں جانتی ہوں مجھے یہاں رکنا چاہئے تھا۔ مگر میرا وہاں جانا بہت ضروری ہے۔" نور نے اسے اپنی جانب سے صفائی دی۔ ہو جانتی تھی کہ ایسے میں برہان کو چھوڑ کر جانا دوستی کے خلاف ہے مگر وہ کیا کرتی۔ اس کی بھی مجبوری تھی۔

"تم اپنی آسانی دیکھو۔" اس نے دکھتے بازو اور تڑپتے دل سے کہا۔

"تم غصہ کر سکتے ہو۔"

"ہاں کر سکتا ہوں مگر تم پہ۔۔۔ کبھی نہیں۔" وہ بیچارگی سے بولا۔

"میں خوش قسمت ہوں جو تم میرے نصیب میں ہو۔" وہ محبت سے بولی۔ برہان کمال جیسا دوست ملنا نصیب والوں کی ہی بات تھی۔ اسے خود پہ رشک آیا۔

"کاش میں ہمیشہ تمہارے نصیب میں رہوں۔" وہ بھاری آواز میں بولا۔

"ایسے کیوں کہہ رہے ہو؟"

"بس ویسے ہی۔ تم بتاؤ وہاں کدھر رہو گی۔" اس نے موضوع تبدیل کر لیا۔

"ہوٹل میں"

"اور وہ کوئی اعتراض تو نہیں کرے گا؟" اپنے خدشات ظاہر کیے۔

"تم جانتے ہو برہان یہ ایک کانٹریکٹ میرج ہے۔ وہ میرے معاملات میں دخل نہیں دے سکتا۔" برہان سے زیادہ وہ خود کو یقین دلارہی تھی کہ ہاں اب وہ اس کی مزید مدد نہیں کرے گا۔ اب وہ اسے مزید تحفظ نہیں دے گا۔ اب وہ دونوں اجنبی ہو جائیں گے۔

"دادا جاتے ہوئے تمہاری رخصتی کر دیں گے۔ تم جانتی ہونا؟" اس نے یاد کروایا۔

"ہاں" لب کاٹتے ہوئے جواب دیا۔

BEING THE STRING OF YOUR KITE

"کیا تمہیں گھبراہٹ نہیں ہو رہی۔ وہ ایک مرد ہے۔"

"وہ حدید ہے۔ اس کا مطلب جانتے ہو۔" تفاخر اور مان سے جتایا۔

"نہیں" لاعلمی ظاہر کی۔

"میں بتاتی ہوں۔ حدید کا معنی لوہا ہوتا ہے۔ یعنی مضبوط، سخت" وہ بہت یقین سے بولی۔ اس کا یہ پر یقین لہجہ برہان کو بہت کچھ باور کروا گیا۔ یہ وہ زخرف تو نہیں تھی جو نکاح کے بعد اس سے یہ کہہ کر گئی تھی کہ وہ ایک اداکارہ ہے اور یہ سب اداکاری۔

"تم اس پہ اتنا یقین کیسے کر سکتی ہو؟ وہ ایک اجنبی ہے۔" وہ خوفزدہ ہوا۔ اس کی سونا میں تبدیلی دکھائی دے رہی تھی۔

"میں مردوں کے ساتھ کام کرتی ہوں۔ اور نظر پہچاننا آتا ہے۔"

"کیا دیکھا تم نے اس کی آنکھوں میں؟" پر تجسس استفسار۔

"عزت، مقام، اپنائیت" حدید کے چہرے کو اپنی کھلی آنکھوں سے دیکھتے ہوئے وہ رک رک بولی تو برہان کا دل ڈوب گیا۔

"اور محبت؟ کیا تم محبت کی پہچان کر سکتی ہو؟" اس نے اپنی نگاہیں اس کے چہرے پہ مرکوز کر کے پوچھا۔ اگر وہ نگاہیں پڑھ سکتی تو اس کی نگاہیں کیوں نہیں پڑھ پائی۔

"میں نے کہا نا برہان۔ عورت، مرد کی نظر پہچان جاتی ہے۔" وہ اس کی آنکھوں میں دیکھ کہاں رہی تھی۔ اسے تو بس حدید عالم کا چہرہ دکھائی دے رہا تھا۔

"میں نے یہی تو پوچھا سونا تم نے اس کی نظر میں خود کے لیے محبت دیکھی؟" وہ دوبارہ مستفسر ہوا۔

"نور تم یہاں کیا کر رہی ہو؟" دانیال کمال اطلاع ملتے ہی یہاں آن پہنچے تھے۔ ان کی آمد پہ برہان نے مٹھیاں بھینجیں۔ وہ اس کا جواب سننے کا منتظر تھا۔ بات وہیں اٹک کر رہ گئی تھی۔

"میں برہان کی خیریت معلوم کرنا چاہتی تھی۔" ایک نظر برہان کو دیکھ کر جواب دیا۔ صد شکر کہ نانا جان وقت پہ آگئے تھے ورنہ اس کاراز افشاں ہو جاتا۔

"بالکل ٹھیک ہے میرا جوان۔" ان کے لبوں سے یہ الفاظ برآمد ہونے کی دیر تھی برہان کمال ہکا بکارہ گیا۔ وہ کتنی اپنائیت سے اسے مخاطب کر رہے تھے۔

"اس جوان نے اتنی دیر سے سانس الجھائے رکھا ہے۔" وہ مسکراتے ہوئے بولی۔

"پروٹوکول لے رہا ہے۔" دانیال کمال نے بھی اس مسکراہٹ میں شمولیت اختیار کی۔

"ڈیزر وکرتا ہے۔"

"سو تو ہے۔"

"تمہارا شوہر نہیں آیا؟" ایک لمحے کو تو نور گڑبڑا ہی گئی مگر وقت پہ سنبھلی۔

"تھوڑی دیر تک آئے گا۔"

BEING THE STRING OF YOUR KITE

"اس دن بتا رہا تھا کہ اس کا دوست یہاں ایڈمٹ ہے تو میں نے سوچا اس کی بھی خبر لے لوں۔ ورنہ

سوچے گا کہ سسرال والے خاصے بے مروت ہیں۔"

"ضرور"

"میں تمہاری ماں سے ملنے جا رہا ہوں۔ تم چلو گی؟"

"میں حدید کے ساتھ جا کر مل لوں گی۔" ہڑبڑا کر جواب دیا۔

"ٹھیک ہے۔" اور زخرف کو یاد آیا کہ عائشہ بھی تو اسی ہسپتال میں تھیں۔ یا اللہ! وہ اتنی بڑی بات کیسے بھول سکتی تھی۔

☆☆☆

وہ برہان سے معذرت کرتے کمرے سے باہر آئی۔ اور حدید کو فون کیا۔

"زہے نصیب آپ نے ہمیں کیسے یاد کر لیا؟" وہ قربان ہونے والے لہجے میں بولا تو زخرف نے آنکھیں بند کر کے اس طرزِ مخاطب کو محسوس کیا۔

"نانا تمہارا پوچھ رہے تھے۔ میں نے کہا تم کچھ دیر میں آ جاؤ گے۔ تم آ جاؤ گے نا؟"

"آ جاؤں گا۔"

"وہ ماما سے ملنے گئے ہیں۔ مجھے کہہ رہے تھے میں ساتھ چلوں۔ یہ تو وہی ہسپتال ہے جہاں ماما ایڈمٹ ہیں۔ مجھے تو بالکل بھی یاد نہیں تھا۔ وہ مجھے کہہ رہے تھے میں ساتھ چلوں۔ میں نے کہا کہ میں حدید کے ساتھ جا کر مل لوں گی۔ تم جلدی آ جانا۔" BEING THE STRING OF YOUR KEY

"فون رکھو۔ میں فوراً نکلتا ہوں۔"

"اللہ کی امان میں" اس نے بے ساختہ کہا تو حدید اس کی دعا پہ مسکرایا۔

"یہ لڑکی مجھے زیر کرنے میں کوئی کسر نہیں چھوڑتی۔" فون رکھ کر بڑبڑایا۔

☆☆☆

وہ ہسپتال پہنچا تو زخرف کو کوریڈور میں ہی کھڑا پایا۔

"تم بہان سے نہیں ملی؟"

"ملی ہوں۔ اس کے ہاتھ میں تکلیف اٹھی تھی۔ ڈاکٹر چیک اپ کر رہا ہے۔"

"صحیح۔ کہاں ہیں تمہارے نانا؟" ارد گرد متلاشی نگاہیں دوڑاتے استفسار کیا۔

"تمہارا کچھ نہیں لگتا؟" وہ ناجانے کہاں سے آدھمکے۔

"آپ بتادیں آپ کیا لگتے ہیں؟"

"اگر نور کا نانا ہوں تو تم بھی مجھے نانا کہہ سکتے ہو۔"

"جبکہ میں ایسا بالکل نہیں کہنا چاہتا" خیر یہ الفاظ حدید نے صرف دل میں ہی سوچے تھے۔

"ٹھیک ہے۔" زبان سے یہی ادا کیا۔

"تم کل بتا رہے تھے کہ تمہارا دوست یہاں ایڈمٹ ہے۔ چلو اس کی بھی عیادت کر لیتے ہیں۔" حدید کے چہرے کے تاثرات پل بھر میں تبدیل ہوئے۔ وہ اتنی اچانک آگیا تھا کہ زید سے بات کرنا ہی بھول گیا تھا۔ اب وہ کیا کرے؟

چند لمحے وہ شش و پنج میں گھرا رہا۔ پھر بہانہ سوچا مگر دانیال کمال جیسے زیرک انسان کے سامنے بہانہ بھی مضبوط ہونا چاہئے تھا۔ ابھی وہ سوچ و بچار میں ہی مگن تھا کہ کسی کی آواز نے اسے سوچوں کے جال سے باہر نکالا۔

"سر آپ کا دوست آپ کو بلارہا ہے۔" ایک نرس نے موقع پہ آکر کہا تو حیرت کے مارے حدید کا چہرہ متغیر ہوا۔

"میرا دوست؟"

"جی جی وہ کب سے پوچھ رہے ہیں کہ حدید کہاں ہے؟"

"چلیں۔" حدید فوراً سنبھلا۔ اس لمحے اس نے دل سے زید کو دعا دی۔

"نور تم بھی چلو۔ آخر کو بیوی ہو اس کی۔" دانیال کمال نے حدید کی جانب دیکھتے طنزیہ کہا تو وہ مسکرایا۔ کوئی زخرف نور کو حدید عالم کی بیوی کہہ کر پکارے اور وہ مسکرائے نا۔ ناممکن!

وہیں زخرف کچھ جھینپ گئی۔ نانا اس کو جتنا نہیں بھولے تھے۔

وہ تینوں نرس کے پیچھے ہو لیے۔ نرس نے دروازہ کھولا تو بستر پہ ایک سوبر، نفیس اور ڈیسنٹ سے شخص کو لیٹے پایا۔ جو حدید کو دیکھتے فوری سیدھا ہوا۔

"کہاں چلے گئے تھے تم؟" چہرے پہ چند خراشیں لیے دائیں بازو پہ پلستر باندھے اور بائیں ٹانگ پہ پیٹی لپیٹے وہ شخص اتنی بے تکلفی سے بولا کہ حدید اس کی اداکاری کا مداح ہوا۔

BEING THE STRING OF YOUR KITE

"سسرال والے زیادہ اہم ہوتے ہیں نایار۔ بس ادھر ہی مصروف تھا۔ ان سے ملو یہ میری بیوی اور یہ اس کے نانا ہیں۔" حد درجہ دوستانہ لہجے میں کہہ کر ان کا مصنوعی تعارف کروایا۔

"ان کو کون نہیں جانتا۔ یہ تو منسٹر دانیال کمال ہیں۔" بستر پہ لیٹے شخص نے گویا خوشامد کرنے کی ٹھان رکھی تھی۔ یہ تو زید نے اسے منسٹر صاحب کے بارے میں بتایا تھا ورنہ اتنا وہ رہتا نہیں وی آئی پی کہ بستر پہ لیٹا مریض اسے پہچانتا۔

"کیسے ہو بر خوردار؟" دانیال کمال نے مرو تا پوچھا۔ نگاہیں اس کے چہرے پہ گاڑے اس کے تاثرات اور اتار چڑھاؤ پر کھنے میں مصروف عمل تھیں۔

"ایکسیڈنٹ کے بعد انسان کیسا ہو سکتا ہے۔ آف کورس تکلیف میں ہوں۔" اس نے مروت کی ضرورت بھی محسوس نہیں کی۔ منسٹر ہو گا تو اپنے گھر۔ ہو نہہ!

"اپنا خیال رکھو۔ اگر کسی چیز کی ضرورت ہوئی تو بلا جھجک میرے سیکرٹری کو کہہ سکتے ہو۔ وہ دو کمرے چھوڑ کر جو کمرہ ہے اسی کے باہر ملے گا۔" انہوں نے اسے آفر کی۔ اب داماد کے دوست کو کچھ پروٹوکول تو ملنا ہی چاہئے تھا۔

"بہت شکریہ۔ لیکن یہ ہسپتال تو ویسے ہی میرا دوسرا گھر ہے۔" وہ تیزی تیزی میں بول گیا۔ اندازہ ہوتے ہی دانت لبوں میں دبائے۔ ایک تو اس کی جلدی بولنے کی عادت۔۔۔ اف ف

"کیا مطلب؟" منسٹر صاحب کے ماتھے پہ شکنوں کا جال بنا۔ وہ تو ویسے ہی اس مریض کو مشکوک نگاہوں سے دیکھنے میں مصروف عمل تھے۔

"وہ دراصل یہ ہر دوسرے دن کسی ایکسیڈنٹ کے نتیجے میں یہاں موجود ہوتا ہے۔" حدید نے لبوں کو زبردستی کی مسکراہٹ میں کشادہ کرتے فوری بات سنبھالی۔ البتہ اس مریض کو گھوری سے نوازا نہیں بھولا۔ تف تھی زید پہ۔۔۔ کیسا مریض ڈھونڈا تھا۔

"اپنا خیال رکھا کرو لڑکے۔" زخرف کی جانب دیکھنے کے بعد مروت دکھانے کو بولا۔ زخرف نور نے تو جیسے خاموش تماشائی کا فریضہ ادا کرنے کا سوچا ہوا تھا۔

"ضرور" اب خاموشی میں ہی عافیت جانی۔ یہ بوڑھا انسان تو اس کو گھور ہی بہت رہا تھا۔ ساتھ ہی درد سے کراہنے کی بھی اداکاری کر ڈالی۔ کیونکہ ان تجربہ کار بڈھوں سے بچنے میں ہی عافیت تھی۔

"میں ڈاکٹر کو بلواتی ہوں۔" زخرف نے اسے درد سے کراہتا دیکھ کہا۔ ساتھ ہی ڈاکٹر کو بلانے کمرے سے باہر چلی گئی۔

"میں چلتا ہوں۔" سیکریٹری کے بلانے پہ دانیال صاحب بھی الوداعی کلمات کہتے رخصت لے گئے۔

حدید نے سکھ کا سانس لیا۔

وہ دونوں کمرے سے گئے تو حدید اور اس لڑکے کے درمیان نگاہوں کا تبادلہ ہوا۔ دونوں کے چہرے پہ تبسم ابھرا۔ چند لمحات ماحول میں ان کی فاتحانہ مسکراہٹ رقص کناں ہوئی۔ اچانک بستر پہ موجود شخص کے چہرے پہ دم کرب لہرایا تو حدید کی مسکراہٹ ختم ہوئی۔

"کیا سچ میں آپ کا ایکسیڈنٹ ہوا ہے؟" حدید نے فکر مندی سے پوچھا۔ اس وقت تو اسے اداکاری کی ضرورت نہیں تھی اگر پھر بھی وہ بلبلا رہا تھا تو معاملہ یقیناً سنجیدہ تھا۔

"نہیں میں مذاق کر رہا تھا۔ دکھائی نہیں دے رہا۔" وہ اپنے بازو اور ٹانگوں پہ بندھی پٹی کی طرف اس کی توجہ مبذول کرواتے ہوئے طنزیہ بولا۔

"او آئی ایم سوری۔ وہ زید نے مجھے بتایا نہیں تھا۔" وہ معذرت خواں ہوا۔

"ایک تو یہ زید۔ اسی کی وجہ سے میں اس حال کو پہنچا ہوں۔" اس نے اکتا کر کہا۔ نمونہ ایک نمبر کا۔۔۔

خود تو ڈوبا ہی اس کو بھی لے ڈوبا۔

"کیا مطلب؟" نا سمجھی چھائی۔

"کہہ رہا تھا آپ سے بانیکنگ سیکھنی ہے۔ خود تو گراہی میرا اچھا خاصا ایکسٹنٹ کروادیا۔" وہ دل میں اسے گالیوں سے نوازتا بظاہر بے بسی سے بولا۔ ایک باریہ زید اس کے ہتھے چڑھے ذرا۔

"ہیوی بانیکنگ؟" اس نے کنفرم کرنا چاہا۔ بھلا زید کو ایسے فالتو شوق کب سے لاحق ہوئے۔ خیر فالتو انسان کو فالتو شوق ہی لاحق ہوا کرتے ہیں۔

"آف کورس۔ ویسے خود بھی اب بستر پہ ہی ہو گا۔ چوٹیں تو اس کو بھی لگی ہی تھیں۔" اچانک اس کے لیے ہمدردی جاگی تو زید بیچارہ بن گیا۔ دوغلا انسان۔۔۔ ہو نہ

"بائی داوے آپ کا بہت شکریہ جو آپ نے میری مدد کی۔ آپ کو جب کبھی ضرورت ہوئی میں آپ کی مدد کے لیے تیار رہوں گا۔" حدید نے دل سے اس کا شکریہ ادا کیا۔ اگر یہ شخص وقت پہ سب نہ سنبھالتا تو وہ بیٹھے بٹھائے مشکوک ہو جاتا۔ صحیح کہتے ہیں ایک جھوٹ کو چھپانے کے لیے کئی جھوٹ بولنے پڑ جاتے ہیں۔ ذہن میں پھر بھی کھٹکا ہی رہتا ہے اور ضمیر علیحدہ تنگ کرتا ہے۔ ہائے رے! جھوٹ اور اس کے نخرے۔

"فکر نہیں کرو۔ مجھے ضرورت نہیں ہوگی۔ اور اگر ہوئی بھی نا تو میرا ایک دوست ہے وہ سب دیکھ لے گا۔" اس کی آفر ریجیکٹ کرتے ہوئے اپنے دوست کا ذکر کیا۔ حدید نے غور کیا دوست کے ذکر پہ اس کی آنکھیں چمکی تھیں۔ شاید یہ شخص اپنے دوست سے خاصا اٹیچڈ تھا۔

خیر اسے کیا پرواہ۔

"منسٹر صاحب کو شک نہیں ہوا۔ اس کا مطلب ہم آسانی لوگوں کو بیوقوف بنا سکتے ہیں۔" وہ اپنے ڈرامے سے محظوظ ہو کر بولا۔

"خیر زید سے تمہارے بارے میں یہی سنا تھا کہ تم لوگوں کو بیوقوف بھی بناتے ہو اور بیوقوف لوگوں سے چڑتے بھی خوب ہو۔" زید کا حوالہ دیتے ہوئے اس نے بیک وقت اسے اس کی خوبی و خامی بتائی۔ ہلکی سی مسکراہٹ نے حدید کے لبوں کو چھوا۔ وہ اپنی تعریف پہ محظوظ ہوا تھا۔

اچانک اسے یاد آیا کہ وہ اس کا نام تک نہیں جانتا اور نہ وہ شخص اس کے بارے میں کچھ جانتا ہے۔ سو اس نے تعارف کرنا اور کروانا مناسب سمجھا۔

"ہمارا تعارف تو ہوا ہی نہیں۔ میں حدید عالم، برلن۔۔۔۔۔" اپنی جینز کی جیب میں ہاتھ ٹھونسے ہوئے اس نے ابھی بولنا شروع ہی کیا۔ لیکن بد تمیز مریض نے اسے بیچ راستے میں ہی ٹوک دیا۔

"بس بس سب پتا ہے کون ہو تم۔ ہاں البتہ تمہیں اپنے بارے میں بتا سکتا ہوں۔ تاکہ تمہارے تجسس کی موت واقع ہو۔" اس نے حدید کی بات ٹوک کر اپنی ہانگی تو حدید نے خود پہ ضبط کیا۔ اس نے دل میں اسے ایک مستقل نام دیا۔ اوور ایکٹنگ کی دوکان!

"جی ضرور۔ آپ کو بے بارے میں جان کر خوشی ہوگی۔" بمشکل سخت لہجے سے خود کو باز رکھتے ہوئے مصنوعی مسکراہٹ سے کہا۔ وہ اس سے بگاڑ نہیں سکتا تھا۔ اسے دوبارہ بھی ایسے نقلی مریض کی ضرورت پڑ سکتی تھی۔

"میں ہوں جنید کاظمی۔ اس ہسپتال کا اکلوتا سائیکسٹرسٹ، بائیننگ کا دیوانہ، اپنے دوست کا پروانہ۔ اگر کبھی دماغی مسئلہ ہو تو میرے پاس ضرور آنا۔" فخریہ کا لر جھٹکتے خود کو یوں متعارف کروایا گویا کہیں کا وزیر

اعظم ہو۔ وہ الگ بات تھی کہ حدید کے تجزیے کے حساب سے آخری لائن کچھ یوں ہونی چاہئے تھی کہ 'میر ادماغی مسئلہ ہے۔ مجھے سائیکسٹرسٹ کے پاس ضرور لے کر جانا۔'

"مجھے آپ سے مل کر اچھا لگا۔ آپ انتہائی سوبر، ڈیسنٹ اور شریف النفس انسان معلوم ہوتے ہیں۔" بہت مشکل سے اس کی تعریف کی۔ ورنہ یہ شخص ان خصوصیات پہ پورا تو بالکل بھی نہیں اترتا تھا۔

"میرا دوست کہتا ہے کہ مجھے ڈیسنٹ سمجھنے والا بہت بڑی غلطی کرتا ہے۔ حالانکہ میں تمہاری باتوں سے قائل ہوا ہوں۔" وہ قہقہہ لگاتے ہوئے اپنے دوست کے نادر خیالات اس تک پہنچانا نہیں بھولا۔ ایک تو اسے اپنے دوست سے شدید محبت تھی۔ اسے یاد کرتے وہ بلا ساختہ مسکرایا۔

"کیا زید آپ کی شاگردی میں رہتا ہے؟" حدید نے تجسس سے استفسار کیا۔ زید کی ساری حرکات اس سے ملتی تھیں۔

"کیوں؟"

"آپ دونوں کی باتوں میں حد درجہ مماثلت ہے۔" اس نے صاف گوئی سے اپنی سوچ بیان کی۔

"پہلے تو مجھے آپ کہنا بند کرو۔ دو سال بڑے ہی ہو گے تم مجھ سے اور دوسری بات میری شاگردی اختیار کرنے والے کبھی گھائے کا سودا نہیں کرتے۔" انگلی اٹھا کر اسے تنبیہ کرتے ہوئے اس نے اس کو خوب لتاڑا۔ ساتھ اپنی شان میں زمین آسمان کے قلابے ملانا نہ بھولا۔

"وہ کیسے؟"

"کیونکہ میں وہ باتیں بھی جان جاتا ہوں جو دوسرے نہیں جانتے۔ جیسے تھوڑی دیر قبل جو تمہاری بیوی باہر گئی تھی وہ ہماری ساری گفتگو ملاحظہ کر چکی ہے۔" اپنی شان میں قصیدے پڑھ کر بڑی سہولت سے اس نے حدید کا سانس اٹکایا۔

زخرف جو دروازے پہ کھڑی سب باتیں سن چکی تھی۔ اس نے اسی وقت جنید کو غصے اور حدید کو صدمے سے دیکھ کر مخاطب کیا۔

"حدید کیا تم میری بات سنو گے۔" جنید کی پیشن گوئی پہ حدید کا متغیر چہرہ زخرف کی طیش زدہ آواز پہ صدمے کا بھرپور عکس دکھائی دیا۔

"آتا ہوں۔" اس نے تھوک نکلتے بمشکل جواب دیا۔ وہ ایک نادبی نظر ان دونوں پہ ڈالتے چلی گئی تو وہ واپس اس کی جانب پلٹا۔ جو اپنا فون ہاتھ میں تھامے مصروف تھا۔ گویا کچھ ہوا ہی نہیں تھا۔ فون کو پکڑنے کا انداز ہی بتا رہا تھا کہ وہ کوئی گیم کھیل رہا تھا۔ پلستر بھی اسے گیم کھیلنے سے روک نہیں پایا تھا۔ ڈھیٹ ہو تو جنید کاظمی جیسا۔

BEING THE STRING OF YOUR KITE

"ایک تو پتا نہیں لوگ اپنی بیویوں سے اتنا ڈرتے کیوں ہیں؟" فون پہ چلتی گیم میں مقابل کی ٹیم کے شخص کو مارتے ہوئے اس نے گویا حدید کا مذاق اڑایا۔ حالانکہ تاریخ گواہ تھی کہ جنید کاظمی سے زیادہ کوئی اپنی بیوی سے نہیں ڈرتا ہو گا۔

"تم۔۔۔ تم کیسے جانتے ہو؟" وہ شاک کی پن کی کیفیت میں بولا۔

"میں ایک سائیکسٹرسٹ ہوں۔ میرے پاس نفسیات کا علم ہے۔ اور یہ کسی موکل سے کم نہیں ہوتا۔" فون پہ ہی مصروف اس نے سرسری سا جواب دیا۔ حالانکہ جہاں وہ لیٹا تھا وہاں سے بآسانی دروازہ دکھائی دے

رہا تھا۔ اور زخرف کے چہرے کے بدلتے رنگ وہ بخوبی دیکھ چکا تھا۔ اس سے اتنا اندازہ تو اسے ہو ہی گیا تھا کہ اس بدیسی شخص کی بیوی اس سب سے لاعلم ہے۔ وہ صحیح معنوں میں جان بوجھ کر حدید کو پھنسا رہا تھا۔

"اگر تم جانتے تھے وہ سب سن رہی ہے تو مجھے آگاہ تو کرتے۔" حدید کا دل چاہا اپنا ماتھا پیٹ لے۔ یہ شخص تو زید نانا کے بھی دو ہاتھ آگے تھا۔

"زید نے کہا تھا کہ نانا کے سامنے اداکاری کرنی ہے۔ باقی کوئی بات نہیں ہوئی تھی۔ اور شکر کرو کہ میں مان گیا۔ ورنہ جنید کاظمی کسی کی بات جلدی نہیں مانتا۔" اپنا معیار جتنا فرض جانا۔ بھئی نخرے تھے اس مریض کے۔

"اس زید کو تو میں دیکھ لوں گا۔" دانت پیستے ہوئے زیر لب اسے سخت الفاظ سے نوازتے اپنے دائیں ہاتھ کی مٹھی کو زور سے دباتے غصے سے کہا تو جنید کے اندر کی ممتا جاگ گئی۔

"اے خبردار جو اس معصوم کو کچھ کہا۔ ایک تو وہ تمہارے لیے اتنا سب کر رہا ہے۔ اس کا شکریہ ادا کرنے، اسے کہیں ڈنر کروانے کی بجائے تم میرے سامنے اسے یوں کہہ رہے ہو۔ زیادہ بھرم نہ دکھانا ورنہ ابھی تم مجھے جانتے نہیں ہو۔" اس نے یک دم فون بیڈ پہ رکھتے اسے نادبی نظروں سے گھور کر دھمکی دی۔ اس کے شاگرد کو کوئی برا کہے اور وہ خاموش رہے۔ نا بھئی یہ جنید کاظمی کو چٹا نہیں۔

"میں جاسکتا ہوں؟" زید کی خبر لینے کا تہیہ کرتے اس نے یہاں سے جانے میں ہی عافیت جانی ورنہ یہ شخص اس کا فشار خون بڑھانے میں کوئی کسر باقی نہیں رہنے دے رہا تھا۔

"ضرور جاو۔ ویسے بھی میرے دوست کے آنے کا وقت ہونے والا ہے۔ بیچارا شروع سے مجھے سمجھاتا تھا کہ چھوڑ دو ہیوی بایک۔ مگر میں کہاں اس کی سنتا ہوں۔ اب چلو ورنہ تمہیں یہاں دیکھ وہ یقیناً جل جائے گا۔ بس دوستی چیز ہی ایسی ہے۔" اسے اجازت سے نوازنے کے بعد وہ اپنی ہانکنا شروع ہوا۔

ایک بات تو حدید جان چکا تھا کہ یہ جنید کاظمی ہی تھا جس نے اس کے دوست کو بگاڑا تھا۔ اس کے بیچارے دوست کے لیے حفاظت کی دعا مانگتے وہ کمرے سے نکل آیا۔

☆☆☆

وہ کمرے سے باہر آیا تو وہ اس کی منتظر تھی۔ چہرے پہ حیرت اور بے یقینی چھائی ہوئی تھی۔
 - "تم نے جھوٹ کیوں بولا؟" وہ سیدھا مدھے پہ آئی۔

"زخرف۔۔" وہ جھوٹ گھڑنے لگا۔
 "سچ بتاؤ حدید" اس نے روک دیا۔

"میں نے کل جھوٹ بولا تھا۔" سچ بولنے میں ہی عافیت جانی۔ کم از کم وہ اس کے سامنے اب مزید نالک نہیں کر سکتا تھا۔ اسے یقین تھا وہ اس کی بات سمجھ جائے گی۔

"کونسا جھوٹ؟" استنفہامیہ انداز۔

"یہی کہ میرا دوست ایڈمٹ ہے۔"

"کیوں؟"

"کیونکہ میں ہمارے لیے کوئی مصیبت نہیں چاہتا تھا۔"

"کونسی مصیبت؟"

"میں اس روزام سے ملنے کے لیے آیا تھا۔ لیکن یہ بات میں تمہارے نانا کو نہیں بتانا چاہتا تھا۔ ناجانے وہ کیا سمجھتے۔" اس نے ساری حقیقت اس کے گوش گزار کر دی۔

"تم مجھے اعتماد میں لے سکتے تھے۔" اس نے شکوہ کیا۔

"یہ اتنا بڑا مسئلہ نہیں تھا۔"

"آئندہ مجھے انفارم کر دینا۔"

"جو حکم مادام" اس نے اپنا سر اس کے قریب کر کے خم دیتے ہوئے کہا تو وہ زیر لب مسکرائی۔

"مادام کہتے ہو تو بہت ہی شریف لگتے ہو۔" سرخ گالوں والی لڑکی نے اپنے شوہر کو نئے طرزِ مخاطب سے نوازا۔

"تو کیا شریف نہیں ہوں؟" اپنا وجہہ چہرہ اس کے حسین چہرے کے ذرا قریب کر کے شرارتی لہجے میں پوچھا۔ زخرف نے اس کی سیاہ آنکھوں میں جھانکا۔ وہاں شرارت کے ساتھ کوئی اور جذبہ بھی چمک رہا تھا۔ وہ پلکیں جھکا گئی۔

"ہرگز نہیں" اس کے چہرے سے نگاہیں پھیر کر فوری انکار کیا۔

"پھر کیسا ہوں؟" بازو سینے پہ باندھے اپنے بارے میں رائے لینی چاہی۔

"لوگوں کو بیوقوف بنانے والے" ان کی گفتگو سے اس لفظ کو چراتے اس نے معصوم سا طنز کیا تو وہ دل کھول کر ہنسا۔ "سیریلی" اس کی بات سے محظوظ ہوتا وہ ہنستے ہوئے بولا۔

"ہم ہاسپٹل میں ہیں۔" اس کو گردن پیچھے کی جانب پھینک کر مسلسل ہنستے دیکھ اس کا ہاتھ پکڑ کر دباتے ہوئے اسے باور کروایا۔ نور کو یقین تھا کہ ارد گرد کے لوگ انہیں دیکھ کر پاگل گردانتے گزر رہے تھے۔

"او آئی ایم سوری۔ چلو مام سے مل لیتے ہیں۔" وہ اس کا ہاتھ تھامتے آگے بڑھا۔ تو وہ اس کی گرفت محسوس کرتے اپنے آپ میں سسٹی۔

پہلی بار وہ کسی مرد کے بارے میں ایسے احساسات محسوس کر رہی تھی۔ یہ اس کے لیے نیا تھا اور بلاشبہ خوبصورت بھی۔

☆☆☆

وہ دونوں ایک ساتھ عائشہ کے کمرے میں داخل ہوئے تو محمود آغا کو عائشہ کے سامنے کرسی پہ بیٹھے پایا۔ حدید نے اس کا ہاتھ چھوڑا تو وہ آگے بڑھی۔

"دادا آپ"

"آؤ۔ کیسے ہو بیٹا؟" زخرف کے سر پہ ہاتھ رکھنے کے بعد وہ حدید سے بغل گیر ہوئے۔

"آپ تو غائب ہی ہو جاتے ہیں۔" زخرف نے شکوہ کیا۔ ایک تو اسے اپنے دادا کو دیکھنے کے لیے بھی انتظار کرنا پڑتا تھا۔

"فوج والے ریٹائرڈ ہو کر بھی ریٹائرڈ نہیں ہوتے۔" کندھے اچکا کر جواب دیا۔

"ماما آپ کو پہچان رہی ہیں؟" اس نے دادا کے کان میں سرگوشی کی۔

"ہاں۔۔ وہ مجھے کیسے بھول سکتی ہے؟" انہوں نے ابرو اچکا کر جواب دیا۔

"یہ بات نہ کہیں۔ وہ اپنی بیٹی کو بھول چکی ہیں۔" ماں کی طرف دیکھ کر وہ اداس ہوئی۔

"آپ دونوں کیا کھسر پھسر کر رہے ہیں؟" عائشہ نے جاننا چاہا۔

"کچھ خاص نہیں" زخرف نے بات ٹالی۔

"پر سنل ہو گی مام" حدید شرارت کی تصویر بننا زخرف کو نگاہوں میں رکھتے بولا تو زخرف نے اسے گھورا۔

"دیکھو تمہاری بیوی تمہیں گھور رہی ہے۔" عائشہ نے اس کی گھوری بخوبی دیکھی اور سب پہ عیاں بھی کر دی۔ ان کے پر شفاف چہرے پہ گہری مسکان تھی۔ وہ شاید یہ نظارہ دیکھ کر کافی خوش تھیں۔

"اب اتنے ہینڈ سم شوہر کو گھورے گی نہیں تو کیا کرے گی۔" حدید نے جلتی پہ تیل پھینکا۔ زخرف کا دل چاہا اس کا سر پھاڑ دے۔

"ایسی بات نہیں ہے۔ آپ اب کیسی ہیں ماما؟" وہ اس کو انگور کرتے عائشہ کے پاس بیٹھتے محبت سے ان کی ہتھیلی تھامتے ان کی خیریت معلوم کرنے لگی۔ ایک تو اس کی زندگی میں اتنے مسائل آن وارد ہوئے تھے کہ اسے اپنی ماں سے ملنے میں بھی دقت پیش آرہی تھی۔

"تم دونوں کو دیکھ کر تازہ دم ہو گئی ہوں۔" ایک ہاتھ زخرف کے ہاتھ میں دیے اور دوسرے سے حدید کا ہاتھ تھامے وہ پر مسرت بولیں۔ پہلی بار زخرف کو حدید سے جلن نہیں ہوئی۔

"آپ دونوں باتیں کریں۔ میں اور حدید چائے لے کر آتے ہیں۔" ان کو تنہائی میں بات کرنے کا موقع دیتے وہ حدید کو لیے کمرے سے باہر نکلے۔

"کب جا رہے ہو واپس؟" کنٹین کی طرف بڑھتے ہوئے سرسری سا پوچھا۔

"ایک، دودن تک " آستین کے بازوؤں کو فولڈ کرتے جواب دیا۔

"یہ لو عائشہ کا پاسپورٹ۔ کلکس بک کروالو۔ اور وقت سے واپس چلے جاو۔ "اپنی جیب سے پاسپورٹ نکال کر اس کے ہاتھ میں پکڑاتے انہوں نے تاکید کی۔

"کیا کوئی مسئلہ ہوا ہے؟ "اس کے چہرے پہ تفکر ابھرا۔ اگر محمود آغا یوں تاکید کر رہے تھے تو بات سرسری نہیں ہو سکتی تھی۔

"جیسے تم جانتے نہیں۔ "انہوں نے چوٹ کی تو وہ گڑبڑا گیا۔

"میں نے نور کو اللہ کے بعد تمہارے سپرد کیا ہے حدید۔ اسے زخم پہنچا تو اچھا نہیں ہو گا۔ "کنٹین میں قدم رکھتے اس کو تنبیہ کی۔

"آپ کو لگتا ہے کہ میں اسے زخم پہنچنے دوں گا؟ "اس نے یوں پوچھا گویا کہہ رہا ہو کہ آپ کم از کم حدید عالم سے یہ توقع رکھ سکتے ہیں کہ وہ اپنی جان پر کھیل کر بھی زخف نور کی حفاظت کرے گا۔

BEING THE STRING OF YOUR KITE

"اپنے قول پہ ڈٹے رہنا۔ "جانے کس خدشے کے تحت دہرایا۔

"آپ مجھے ہمیشہ ثابت قدم پائیں گے۔ "یقین دہانی کروائی۔

"چلو اب چائے لے کر چلتے ہیں۔ "چائے کا آرڈر نوٹ کروا کر کہا۔

"مجھے ایسپر یسو۔۔۔ "وہ اپنی فرمائش کرنے لگا تو محمود آغانے سخت نظروں سے اسے گھورا۔ وہ وہیں خاموش ہو گیا۔

" خاموشی سے چائے پیو۔ اور جا کر پینگ کرو۔ " حکم صادر کیا۔ اور حدید مرتاکیانہ کرتا کے مصداق اپنی محبوبہ سے کچھ پل کے لیے دستبردار ہو گیا۔

ایک بات تو ثابت ہو گئی تھی کہ حدید عالم کے سسرال والے اسے ہمیشہ ٹف ٹائم دیتے تھے۔

☆☆☆

چائے پینے کے بعد وہ گھر واپسی کے لیے روانہ ہوئے۔ ہسپتال کی راہ داریوں سے گزرتے حدید نے بات شروع کی۔

"میں، ہم تینوں کی ٹکٹس بک کروالیتا ہوں پرسوں کی۔ تم پینگ کر لو۔"

"اور تم میری اور ماما کی ٹکٹس کیوں بک کروانے لگے؟" جانے وہ کیا سننے کی متمنی تھی جو یہ کہہ بیٹھی۔

"کیا مطلب کیوں؟" اس نے رک کرنا سمجھی سے پوچھا۔

"دیکھو۔۔۔" وہ بات شروع کرنے لگی۔

"دیکھ رہا ہوں۔" وہ اس کے سحر میں کھونے لگا۔

BEING THE STRING OF YOUR KITE

"حدید!" وہ اس کے لبوں سے اپنا نام سنتا مزید سحر زدہ ہوا۔

"زخرف!" محبت کی چاشنی میں لپٹی گھمبیر آواز پہ زخرف نے تھوک نگلا۔

"تم صرف اپنی ٹکٹ بل کرواؤ۔ میں اپنی اور ماما کی ٹکٹ بک کرواؤں گی۔ اور تمہیں ہمارے ساتھ جانے کی کوئی پابندی نہیں ہے۔ ہم نے پلین میں جانا ہے۔ وہاں کسی قسم کی سیکیورٹی کا کوئی مسئلہ نہیں ہوگا۔" جال ٹوٹ گیا۔ سحر ختم ہوا۔ ساحر شرمندہ ہوا۔ سحر زدہ پریشان۔

"تمہیں یہ لگ رہا ہے کہ میں سیکیورٹی کے لیے تمہارے ساتھ جا رہا ہوں؟" اس نے اچنبھے سے استفسار کیا۔ اس لڑکی نے اس کے سارے ارمان ڈبونے کی قسم کھا رکھی تھی۔

"اور بھی کوئی جواز ہے؟" زخرف نے گویا اس جواب پہ اسے حیرت کا شکار کیا۔ وہ الگ بات تھی کہ زخرف نور اپنے دل کی چوری سمجھ کر بھی نا سمجھ بننا چاہ رہی تھی۔ اسی لیے تو نگاہیں جھکی ہوئی تھیں۔ "نہیں سیریلی! مطلب تم مجھے اپنا باڈی گارڈ سمجھ رہی ہو؟" وہ صدمے سے لبریز لہجے میں بولا۔ حالانکہ خود وہ اسے یہ باور کروا چکا تھا کہ وہ اس کا محافظ ہے۔ مگر ناجانے اس کا یہ لہجہ اسے اتنی تکلیف کیوں دے گیا تھا۔

"وہ دراصل۔۔۔"

اپنے کہے الفاظ پہ اس نے خود کو کوسا۔ وہ جان بوجھ کر یہ کر رہی تھی اور شرمندگی بھی محسوس کر رہی تھی۔

"کم از کم کچھ تو سمجھ رہی ہو۔" وہ تھکے ہوئے لہجے میں بولا۔

"اور ہاں ٹکٹس میں ہی بک کرواؤں گا۔ آفٹر رول تمہارا باڈی گارڈ جو ٹھہرا۔" اس نے گویا بات مکمل کی۔ دونوں کے بیچ خاموشی حائل ہو گئی۔ زخرف کے چلتے قدموں نے گزارش کی کہ وہ یہ دیکھے کہ اس کے کہنے پہ اس نے ہیلز بھی نہیں پہنی تھیں۔ اس کا دل چاہا کہ وہ اس کو کہتی کہ دیکھو تم نے گزارش کی تو میں نے مان لی۔ مگر وہ تو خاموش ہی ہو گیا۔

پارکنگ کے قریب پہنچ کر وہ اس سے دور ہوا تو زخرف کے دل کو کچھ ہوا۔ وہ تیزی سے آگے بڑھتے اس کا ہاتھ تھام گئی۔

"ناراض ہو کر نہیں جانا۔" التجائی نگاہوں کا مفہوم سمجھنے سے وہ قاصر تھا۔

"تمہیں میری ناراضگی سے فرق پڑے گا؟" اس کی سیاہ آنکھوں سے نظریں چراتے پوچھا۔

وہ اس کو کیسے کہتی کہ وہ چند لمحوں کے لیے اس سے بے رخی برت کر دور ہوا تھا تو زخرف نور کا دل تھم گیا تھا۔

"میں پیکنگ کر لوں گی۔ تم ہمیں پک کر لینا ایر پورٹ کے لیے۔" "ہوں۔" "ہنوز ناراضی۔"

"تم ابھی تک ناراض ہو۔" وہ روہانسی ہوئی۔

"جب تم مجھے پل میں اجنبی کرتی ہو نا زخرف تو تکلیف ہوتی ہے۔ میں یہ نہیں کہہ رہا کہ ہم میاں بیوی کی حیثیت سے رہیں۔ میں صرف یہ چاہتا ہوں کہ ہم اچھے دوست بن کر رہیں۔ خوشیوں کو ایک ساتھ بانٹیں اور غموں کو ایک ساتھ جھیلیں۔ جب ہم میں سے کسی ایک کو دوسرے کی ضرورت ہو تو وہ اپنے ہونے کا احساس دلائے۔ کیا ہم میں یہ تعلق بھی نہیں رہ سکتا؟" وہ کرب کی آخری حد پہ کھڑے ہوتے ہوئے بولا۔ جانے وہ کیوں اس کو نہیں سمجھتی؟ وہ کیوں نہیں سمجھ پاتی کہ وہ حدید عالم کی زندگی ہے۔ وہ کیوں انجان رہتی ہے؟

"بولو زخرف۔ خاموش کیوں ہو؟ کیا تم مجھے اپنا دوست بنانے کے قابل بھی نہیں سمجھتی؟" اس کا چہرہ تھام کر اپنے روبرو کرتے بے بسی سے پوچھا۔ وہ اس لمس پہ اپنے آنسو روکنے لگی۔

وہ اسے کہنا چاہتی تھی کہ وہ اسے دوستی سے بھی اونچا مقام دے چکی ہے مگر الفاظ ساتھ نہیں دے رہے تھے۔

حدید نے اپنا ہاتھ پیچھے کر لیا۔ وہ مزید یہاں نہیں رک سکتا تھا۔ اگر رکنا تو یقیناً خود پہ قابو کھودیتا اور اب کی بار رو پڑتا۔

"ہم اچھے دوست بنیں گے۔" زخرف نے اپنا ہاتھ آگے بڑھایا تو حدید کو نئی زیست مل گئی۔

"اس نئی شروعات میں ہمارے تمام تلخ حقائق شامل حال نہیں ہوں گے۔" حدید نے اس کا ہاتھ اپنی نرم گرفت میں لیتے مزید کہا۔

"ہم ہر لمحہ ایک دوسرے کے ساتھ کھڑے ہوں گے۔" زخرف نے اس سے یقین دہانی چاہی۔
 "ہم کبھی کسی غلط فہمی کی بنا پر دوسرے کو تنہا نہیں چھوڑیں گے۔" کسی خطرے کے پیش نظر وعدہ لیا۔
 "وعدہ" دونوں نے بیک وقت کہا۔

"یہ دن تاریخ میں لکھا جانا چاہئے کہ آج زخرف نور اور حدید عالم کے درمیان دوستی کا تعلق قائم ہوا تھا۔" حدید نے اضافہ کیا تو وہ دل سے مسکرائی۔

ہاں اب نئے سرے سے شروعات ہو جانی چاہئے تھی۔
 "اور تا عمر یہ سلامت رہے گا۔" زخرف نے حرف آخر کہا۔
 دونوں نے ہاتھ ملائے۔ لہجے میں بشتاشت، دل میں سرور اور دماغ میں بے فکری لیے اس لمحے وہ دونوں کھل کر جیے۔ تاریخ نے یہ لمحہ محفوظ کر لیا۔

☆☆☆

وہ مسرور سائیکنگ میں مصروف تھا جب رابرٹ کی کال آئی۔

"بولو" وہی سنجیدہ اور بارعب آواز۔

"سر وہ بندہ مارا گیا ہے۔ کسی نے اس کا قتل کر دیا۔" دوسری جانب سے اس خبر کے ملتے ہی حدید کے حواس سلب ہوئے۔ پریشانی کی لہر نے اسے آن گھیرا۔

"کیا اس نے حقیقت اگلی تھی؟" کسی امید کے تحت پوچھا۔

"نہیں سر۔ لیکن امید تھی کہ ایک دو دن تک وہ بتا دے گا۔" شرمندگی سے جواب دیا۔ جانتا تھا کہ حدید عالم اس بات پہ اس کی چٹری ادھیڑ سکتا تھا۔

"ڈیم اٹ۔ لعنت ہو تم پہ۔ ایک بندہ نہیں سنبھالا گیا۔" اس نے غصے سے فون بند کر کے بیڈ پہ پھینکا۔ بائیں ہاتھ سے کنپٹی سہلاتے ہوئے وہ شش و پنج کا شکار دکھائی دیا۔
یہ معاملہ اس کی سوچ سے زیادہ گھمبیر اور الجھا ہوا تھا۔

☆☆☆

Safar-e-Adab


BEING THE STRING OF YOUR KITE

جاری ہے۔۔۔

باقی آئندہ قسط میں

پل صراط

عنیزہ زاہد



"تم مجھے ایک برا انسان سمجھتی ہو نا۔ مجھے پہچاننے میں تم سے ذرا سی غلطی ہو گئی۔ میں صرف برا نہیں، ایک بدترین انسان ہوں۔" وہ گلاس میں شراب انڈیلتے ہوئے ایک ٹرانس میں کہہ رہا تھا۔ شراب گلاس سے باہر گرنے لگی تھی پر اسے تو جیسے ہوش ہی نہیں تھا۔ پھر اس نے وہ گلاس اٹھایا اور اسکی طرف دیکھا۔

وہ خوف سے اپنی جگہ پر سمٹی۔ "کیا کہہ رہی تھی تم؟ اس وقت تمہارا کوئی موڈ نہیں ہے مجھ جیسے شرابی کے منہ لگنے کا؟" وہ خود سے سوال کرتا، خود سے جواب دیتا اس کے قریب بیٹھا۔ "اور یہ کہ میں نشئی ہوں؟ آج تمہیں بھی شراب کی لذت چکھاؤں گا۔" اس نے گلاس منال کے منہ کے قریب کیا۔

☆☆☆

'کبھی تو تو بھی محبت کرے گا۔'

فاران احمد نے محبت کی تھی!

'تو بھی کسی کو ٹوٹ کر چاہے گا۔'

اس نے بھی کسی کو ٹوٹ کر چاہا تھا۔

اور پھر۔۔ پھر وہ تجھے چھوڑ جائے گی۔'

اور پھر وہ اسے توڑ گئی۔

'پھر میں تیرے پاس آؤں گا۔ اور کہوں گا کہ دل پہ مت لے۔ وہ چلی گئی تو کیا ہوا، کوئی اور آجائے گی۔' اس کے جانے کے بعد کوئی نہیں آیا۔ اس نے آنے ہی نہ دیا۔

"یہاں دستخط کرو غازہ ! " کاغذ غازہ کے سامنے کرتے ہوئے انہوں نے کہا تو غازہ نے ایک نظر اپنے سامنے بیٹھے اس اجنبی شخص کو دیکھا جس سے ابھی وہ چند گھنٹوں پہلے ملی تھی۔ ان چند گھنٹوں کی ملاقات نے اس شخص کو اس کا مختار بنا ڈالا تھا۔ زندگی میں پہلی بار قلم پکڑتے ہوئے غازہ کے ہاتھ بڑی طرح کانپنے لگے۔ وہ تو با آسانی قلم تھام کر شفاف کاغذ پر آڑھی ترچھی لکیریں کھینچ کر بہت سارے خاکے بنا لیا کرتی تھی، کچھ دھندلے ہوتے تو کچھ میں پہلی ہی حسرت میں جان موجود ہوتی۔

"تم رشتے کھونے سے ڈرتی ہو غازہ ! " سبیکہ کا چند روز قبل کہا گیا جملہ کان کے پردے پر ابھرا تھا۔ "بچ کہا تھا تم نے میں رشتے کھونے سے ڈرتی ہوں سبیکہ ! اور یہ نیا دھور رشتہ بھی شاید میں کھونے کے لیے ہی بنا رہی ہوں۔" دل میں اس کے کہنے کا جواب دے کر اس نے کاغذ پر قلم گھسیٹا تھا۔ عجیب بات تھی وہ ایک کاروباری شادی کے لیے دلہن بنی ہوئی تھی۔

☆☆☆

"میری زندگی برباد کر کے تم یہاں سکون سے سو رہی ہو۔ شام سے مینو مجھے فون کر رہی ہے اور میں اس کا فون نہیں اٹھا رہا جانتی ہو کیوں؟ کیونکہ میں اس سے بے وفائی کرنے پر بے حد شرمندہ ہوں۔ اپنی زندگی میں پہلی بار میں نے کسی کو چاہا ہے اور تم زبردستی ایک بزنس ڈیل کی طرح میرے سر پر آ گئی ہو۔" وہ بالوں میں ہاتھ چلاتا ہوا اپنے اندر کا سارا انتشار اس پر انڈیل رہا تھا۔ غازہ خاموشی سے بس اس کی جانب دیکھ رہی تھی۔ اسے واقعی ہی اس شخص پر ترس آیا تھا جس کی محبت آباد ہونے سے پہلے ہی اس کے باپ نے اجاڑ دی تھی۔ وہ بستر سے اتر کر اس کے نزدیک آئی تھی۔

"میں بہت تلخ ہو چکی ہوں کلج ! جانتے ہو کیوں؟" اس نے اس کے چہرے کی جانب دیکھتے ہوئے انتہائی آہستگی سے کہا تھا۔

"کیونکہ اس دنیا اور معاشرے کی سفاکی آپ کو تلخ بنا دیتی ہے۔ اول تو مجھے یہ معلوم نہیں تھا کہ تم کسی سے کمینڈ ہو اور بالفرض اگر مجھے معلوم بھی ہوتا تو تب بھی میں وہاں کچھ نہیں کر پاتی۔ میں یہ کاغذی تعلق تب بھی نہیں روک سکتی تھی۔ تمہاری مجرم میں نہیں ہوں کلج ارسلان ! بلکہ اپنے مجرم تم خود ہو۔ مینو کے مجرم تم ہو جو محض اپنے باپ کی لالچ کے ہاتھوں اپنی محبت پر ایک کاغذی سوتن لے آیا۔" وہ سینے پر بازو پیٹنے انتہائی تلخی سے کہہ رہی تھی جبکہ کلج بس حیرت سے اس کی جانب دیکھ رہا تھا۔

ایسین خانج



ابراہیم

تطمئن القلوب



دانش آرزو

"جانتے ہو میرے لیے اب محبت کیا ہے۔" وہ آنسوؤں کو بمشکل روکے ہوئے تھی۔ "م جس سے (ال) مالک شروع ہوتا ہے، ج جس سے (ال) حلیم شروع ہوتا ہے، ب جس سے (ال) باری اور ت سے تمنا (وہ جو اللہ سے کی جاتی ہے) شروع ہوتی ہے۔ بس یہی ہے میرے نزدیک محبت!" وہ ضبط کی انتہا پہ تھی۔ "ایک وقت تھا تم میری تمنا تھے مگر اب صرف ایک ہی تمنا ہے میری۔۔۔ اللہ۔۔۔ بس اللہ۔۔۔!" وہ رکی اور گہرا سانس لے کر بولی۔ "ایک بار بھلا بھی نے کہا تھا کہ ایک بار جو چڑھ جائے رنگ حب الہی تو اتر جائیں۔۔۔! ہاں وہی رنگ چڑھ گیا ہے مجھے۔" وہ زید کی خاموشی سمجھنے کی کوشش کر رہی تھی۔۔۔ اب ایک آخری جملہ رہ گیا تھا کہنے کو۔ وہ بہت پیدا کرنے کی کوشش کر رہی تھی۔ وہ کہنے لگی تھی کہ زید بولا۔ "تمنا تمہیں نہیں بھی ہے تو کوئی فرق نہیں پڑتا۔ میں تمہارا ہوں، تمہارا تھا، اور تمہارا ہی رہوں گا۔ شوہر کی تمنا بھی ہوتی ہے بھلا کسی کو۔" وہ مسکراتے کی کوشش کر رہا تھا۔

"شوہر کے غیر محرم ہونے میں بس ایک دستخط کی دیر ہوتی ہے۔" وہ سنگدل ہو چکی تھی۔ دوسری جانب زید کو دھچکا لگا تھا۔

☆☆☆

"مجھے سننے میں آیا ہے کہ تم کسی کو پسند کرتی ہو۔" اسے جھکا لگا کیا وہ جان گئے تھے۔ وہ ذرا بوکھلا گئی مگر جھوٹ وہ نہیں بولنا چاہتی تھی۔

"جی، مگر آپ سے کس نے کہا؟" اس نے لکھ ہی دیا۔

"وہ اہم نہیں ہے۔ تم یہ بتاؤ کہ اس کا نام کیا ہے؟" وہ کچھ مزید بوکھلائی۔ اب کیا کرے؟

"میں نہیں بتا رہی۔ ابھی کچھ کنفرم نہیں ہے۔ میں ایسے تو نام نہیں بتا سکتی نا؟" اسے یہی جواب ٹھیک لگا تھا۔ اس نے سوچا تھا کہ وہ یہ تاثر دے گی کہ وہ جو کوئی بھی ہے اس نے سوچنے کا وقت مانگا ہے۔ اب جھوٹ ہے تو جھوٹ سہی۔ شرم سے توجھ جائے گی نا۔

"ویسے تم نہ بھی بتاؤ تو میں جانتا ہوں وہ کون ہے۔" وہ گھبراہٹ میں پگھل رہی تھی جلتی موم کی طرح۔

اچھا اتنے پریقین ہیں تو بتائیں نام؟" اس نے ڈرتے ڈرتے ناپ کیا۔

"میں جانتا ہوں تم مجھے ہی پسند کرتی ہو، آخر۔۔۔" وہ دم بخود رہ گئی۔ آخر وہ کیسے جان سکتے تھے؟ در اگر وہ جانتے تھے تو کب سے جانتے تھے؟ وہ حیران بھی تھی اور پریشان بھی۔

وراثت

فاطمہ ملک

"اگر تمہاری مجھ سے شادی نہ ہوئی ہوتی اور تمہیں موقع ملتا تو کیا تم حسن خان کو اپنا بیٹی؟"

رقیہ الجھ سی گئی۔ "میں سمجھی نہیں آپ کی بات کا مطلب۔"

وارث جان نے بہت سوچنے کے بعد سوال کا انداز بدل دیا۔ "تمہیں مجھ میں یا حسن خان میں سے کسی ایک کو چننا ہو تو کسے چنو گی؟"

رقیہ وارث کے اس سوال پر ناراض ہو گئی۔ "کیا ہو گیا ہے آپ کو۔۔۔ یہ کیا عجیب سا سوال ہے۔ آپ شوہر ہیں میرے اور وہ کوئی نہیں میرا۔ بس ساتھ پڑھتا ہے اور اچھا کلاس فیلو ہے۔ اس کا آپ سے کیا مقابلہ بھلا!!"

وارث جان ابھی بھی الجھا ہوا تھا۔ "رقیہ میں صرف اور صرف تمہیں خوش دیکھنا چاہتا ہوں۔ اگر تم حسن خان کے ساتھ کو پا کر خوش رہ سکتی ہو تو۔۔۔" اس کے باقی ماندہ الفاظ اندر کہیں دب کر رہ گئے تھے۔ رقیہ جو وارث جان سے کبھی اونچی آواز میں بولنے کا سوچ بھی نہیں سکتی تھی۔ اس نے وارث جان کے گال پر زور دار تھپڑ مار دیا۔ اسے خود بھی اندازہ نہیں تھا کہ کیسے اس کا ہاتھ وارث پر اٹھ گیا۔

☆☆☆

"امبر تم نے کہیں رقیہ کو دیکھا ہے۔ مجھے گیٹ سے پتا چلا کہ رقیہ آچکی ہے۔" رقیہ کی حسن کی طرف بیک تھی۔ رقیہ مسکراتے ہوئے بلیٹی اور حسن خان وہیں دل تمام کر کھڑا ہو گیا۔ "اف۔۔۔ کوئی اتنا خوبصورت کیسے ہو سکتا ہے۔" اس سے پہلے کہ حسن خان مزید کچھ اور کہتا رقیہ اس کی طرف بڑھی۔ حسن خان کی آنکھوں کی چمک بتا رہی تھی کہ آج وہ رقیہ کو پا لینے کے جنون سے آیا ہے۔ حسن خان کے ساتھ اس کی والدہ بھی تھیں۔ انہوں نے رقیہ کے لیے تعریفی جملے کچھ اس طرح کہے۔ "بہت خوبصورت ہو تم اور آج تو بہت زیادہ حسین لگ رہی ہو۔ جانتی ہو آج مجھے کیوں لایا ہے اپنے ساتھ؟؟" ابھی وہ مزید کچھ کہتیں کہ رقیہ نے مسکرا کر حسن کو مخاطب کیا۔

"حسن ان سے ملو میرے سہنڈ۔ سردار وارث جان۔" حسن کی آنکھیں پھٹ سی گئیں وہ بے اختیار بولا "کیا؟؟؟ کیا کہا ہے تم نے۔۔۔؟؟؟ کون ہے یہ؟؟۔۔۔ مطلب تمہارے ساتھ کیا رشتہ ہے ان کا؟؟؟"

ناول سفر سکون کی دس جھلک

شام کا وقت تھا، اور شہر کی سڑکوں پر گاڑیوں کا رش لگا ہوا تھا۔ گاڑیوں کا شور اور لوگوں کی چہل پہل معمول کے مطابق تھی، لیکن صالحہ کے دل میں ایک عجیب سی خاموشی چھائی ہوئی تھی۔ گاڑی جیسے ہی ایک چوراہے پر رکی، اُس نے کھڑکی سے باہر دیکھا۔ اچانک ایک چھوٹی بچی، جو شاید بھوک کی ماری ہوئی تھی، گاڑی کے پاس آئی اور دستک دی۔ اُس کے چہرے پر غربت کی دھول تھی اور آنکھوں میں بھوک کی چمک۔

صالحہ نے شیشہ نیچے کیا اور سختی سے کہا، "یہاں سے چلی جاؤ!"

بچی نے چند لمحوں کے لیے خاموشی سے اُس کی آنکھوں میں دیکھا، جیسے وہ صالحہ کے غم کو سمجھنے کی کوشش کر رہی ہو، پھر اُس کے ہونٹوں پر ایک مسکراہٹ نمودار ہوئی، اور وہ کچھ کہے بغیر چلی گئی۔ یہ منظر صالحہ کے دل میں ایک عجیب سی خلش چھوڑ گیا۔ اُس بچی کی مسکراہٹ اُس کے دل پر ایک ایسی چوٹ بن گئی، جسے وہ سمجھ نہ سکی۔ آخر کیوں ایک فقیر بچی نے ایسی مسکراہٹ دی تھی، جو اُس کے غموں کو

سفر سکون

عروج مہدی



بڑھاگئی؟ لیکن اُس وقت صالحہ کے پاس اس سوال کا جواب تلاش کرنے کا وقت نہیں تھا۔

فیکٹری پہنچتے ہی اُس نے قیصر سے گاڑی روکنے کو کہا اور تیزی سے اندر چلی گئی۔ وہاں موجود کارکن اور منیجر علی اُس کا انتظار کر رہے تھے۔ علی نے آگ کی تباہ کاریوں کی تفصیلات بتائیں، لیکن صالحہ کے دل میں ایک جذباتی آگ جل رہی تھی، جو اُس ظاہری نقصان سے کہیں زیادہ شدید تھی۔

وہ پہلے ہی ندا کو فون کر چکی تھی کہ زیادہ دیر نہیں لگے گی۔ اُس کا سر درد سے پھٹ رہا تھا، اُس نے منیجر کو کچھ ضروری ہدایات دیں اور پھر گاڑی میں بیٹھ کر واپس گھر روانہ ہو گئی۔

گھر پہنچ کر اُس نے تھکاوٹ کو اپنے جسم میں اترتے ہوئے محسوس کیا۔ وہ اتنی بے حال ہو چکی تھی کہ کھانے کی بھی سکت نہیں رہی تھی۔ سیدھا اپنے کمرے کی طرف گئی، جیسے کوئی قیدی اپنی آخری منزل کی طرف بڑھتا ہو۔ بستر پر لیٹتے ہی اُسے پھر اُس بچی کی مسکراہٹ یاد آگئی۔ وہ ایک لمحے کے لیے حیران ہوئی کہ کیوں اُس مسکراہٹ نے اُسے اتنا بے چین کر دیا

تھا؟ کیا وہ بچی اُس کے حال سے واقف تھی، یا یہ محض ایک اتفاق تھا؟

صالحہ کے دماغ میں خیالات کا چکر چلتا رہا، وہ انہی خیالوں میں تھی، جب اُسکے کان میں موبائل میں ہونے والی بیل کی آواز آئی، اُس نے جھٹ سے موبائل اٹھایا۔ موبائل پر اُسی کی کال آرہی تھی، صالحہ نے بے یقینی سے اُس نام کو دیکھا۔

اور اگلے ہی لمحے اُس نے کال اٹھائی، وہ بہ یقینی سے دوسری طرف گفتگو کرنے والے اُس انسان کو سنتی جا رہی تھی۔

مکمل ناول فری میں پڑھنے کے لیے یہاں کلک کریں۔

safareadab.com

سفر ادب کی جانب سے ناولوں کی پی ڈی ایف کاپی کو ہر غلطی سے ماورا بنانے کی پوری کوشش کی گئی ہے۔ کسی بھی طرح کی غلطی پائی جانے پر اسے محض اتفاق سمجھا جائے۔ ہماری ٹیم کے تیار شدہ پی ڈی ایف کے تمام جملہ حقوق سفر ادب کے نام محفوظ کر لیے گئے ہیں۔ کسی ادارے یا شخص کی جانب سے ہمارے کام کو اپنے آفیشل استعمال میں لانے کی کوشش کو غیر قانونی سمجھ کر سفر ادب کی جانب سے کارروائی کی جاسکتی ہے۔

- ٹیم سفر ادب